

**ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ**

ក្រសួងបរិស្ថាន

.....

**សេចក្តីព្រាង
ច្បាប់
ស្តីពី**

ការវាយតម្លៃហេតុប៉ះពាល់បរិស្ថាន

ថ្ងៃទី.....ខែ.....ឆ្នាំ.....

ជំពូកទី១ បទប្បញ្ញត្តិទូទៅ

មាត្រា ១._

ច្បាប់នេះមានគោលដៅការពារបរិស្ថាន និងលើកកម្ពស់ការអភិវឌ្ឍប្រកបដោយនិរន្តរភាព ស្របតាមមាត្រា ៣២ និង ៥៩ នៃរដ្ឋធម្មនុញ្ញនៃព្រះរាជាណាចក្រកម្ពុជា ដោយការបង្កើតនូវយន្តការ ផ្លូវច្បាប់នានា ក្នុងការការពារវាយតម្លៃហេតុប៉ះពាល់បរិស្ថាន សម្រាប់រាល់គម្រោងវិនិយោគទាំងអស់ ដែលបង្កហេតុប៉ះពាល់ និងគ្រោះថ្នាក់ដល់បរិស្ថាន សង្គម សេដ្ឋកិច្ច វប្បធម៌ នីត្យានុកូលភាព និង លទ្ធិប្រជាធិបតេយ្យរបស់រដ្ឋ ។

មាត្រា ២._

ដើម្បីធានានូវការអភិវឌ្ឍបៃតង និងការអភិវឌ្ឍប្រកបដោយនិរន្តរភាព គោលបំណងនៃ ច្បាប់នេះ មាន៖

- ១. បង្កើតដំណើរការវាយតម្លៃហេតុប៉ះពាល់បរិស្ថាន នៅក្នុងព្រះរាជាណាចក្រកម្ពុជា
- ២. លើកកម្ពស់ការចូលរួមជាសាធារណៈ និងការទទួលបានព័ត៌មាន និង
- ៣. អនុវត្តឱ្យបានតឹងរឹងនៃការអនុវត្តច្បាប់នេះ ។

មាត្រា ៣._

រាល់គម្រោងអភិវឌ្ឍន៍ និងសកម្មភាពអាជីវកម្ម ដែលទទួលបានការអនុញ្ញាតពីក្រសួង ស្ថាប័នដទៃទៀតរួច នៅតែគោរពតាមច្បាប់នេះ ។

-ច្បាប់នេះមានវិសាលភាពអនុវត្តទាំងស្រុង និងយ៉ាងពេញលេញ ចំពោះរាល់បាតុភូត និង សកម្មភាពគម្រោងទាំងអស់របស់រូបវន្តបុគ្គល ម្ចាស់កម្មសិទ្ធិគ្រប់ប្រភេទ នីតិបុគ្គលឯកជន នីតិ បុគ្គលសាធារណៈ អង្គការនិងស្ថាប័នរដ្ឋ រដ្ឋ ដែលស្ថិតក្រោមដែនសមត្ថកិច្ចនៃច្បាប់ជាធរមាននៃ ព្រះរាជាណាចក្រកម្ពុជា ហើយដែលបានប្រតិបត្តិការរួច កំពុងប្រតិបត្តិការ ឬចាប់ផ្តើមប្រតិបត្តិការ ដែលបានប៉ះពាល់ ឬអាចនាំឱ្យកើតមានហេតុប៉ះពាល់ដល់បរិស្ថាន និងសង្គម ។

-ចាប់ពីពេលច្បាប់នេះចូលជាធរមាន រាល់ស្ថាប័នរដ្ឋ ក្រសួង មន្ទីរ និងអង្គការសាធារណៈ របស់រដ្ឋទាំងអស់ និងរាជរដ្ឋាភិបាលជាអ្នកអនុម័តគម្រោង ត្រូវយកច្បាប់នេះជាគោលការណ៍អនុវត្ត ជាសំខាន់មុនសម្រេចផ្តល់ការអនុញ្ញាត ចេញអាជ្ញាប័ណ្ណ និងសេចក្តីសម្រេចនានា ។

-រាល់សកម្មភាព និងគម្រោងអភិវឌ្ឍន៍ជារូបវន្តបុគ្គល នីតិបុគ្គលឯកជន និងនីតិបុគ្គល សាធារណៈត្រូវគោរពបទប្បញ្ញត្តិនៃច្បាប់នេះឱ្យបានតឹងរឹង ។ រាល់បែបបទ នីតិវិធីអនុវត្ត និង បទដ្ឋានបច្ចេកទេស ដែលមិនមានចែងក្នុងច្បាប់នេះ ត្រូវកំណត់នៅក្នុងអនុក្រឹត្យ ប្រកាស សារាចរ និងសេចក្តីណែនាំនានា តាមសំណើរបស់រាជរដ្ឋាភិបាល ឬក្រសួងបរិស្ថាន ។

ច្បាប់នេះមានវិសាលភាពអនុវត្តចំពោះរាល់សកម្មភាព និងគម្រោងអភិវឌ្ឍន៍នានា ដែលទទួលបានលិខិតអនុញ្ញាត អាជ្ញាប័ណ្ណ សេចក្តីសម្រេចពីក្រសួង និងស្ថាប័នអនុម័តគម្រោង ហើយមិនបានសិក្សាវាយតម្លៃហេតុប៉ះពាល់បរិស្ថាន ។

មាត្រា ៤._

ច្បាប់នេះមិនអនុវត្តចំពោះគម្រោងរបស់រដ្ឋ ដែលបានសម្រេចដោយរាជរដ្ឋាភិបាល ឬបានអនុម័តពីរដ្ឋសភា ហើយដែលត្រូវបានចាត់ទុកជាគម្រោងបន្ទាន់ទាក់ទងនឹងវិស័យសន្តិសុខជាតិ ការពារជាតិ និងការគ្រប់គ្រងគ្រោះមហន្តរាយ ។

មាត្រា ៥._

និយមន័យ និងសទ្ទានុក្រម ជាភាសាខ្មែរនៃច្បាប់នេះមានចែងក្នុងឧបសម្ព័ន្ធ ។

**ជំពូកទី ២
គោលការណ៍ និងសិទ្ធិអំណាច**

មាត្រា ៦._

រាល់គម្រោងអភិវឌ្ឍន៍ទាំងអស់ ត្រូវធ្វើការវាយតម្លៃហេតុប៉ះពាល់ទៅលើបរិស្ថាន សេដ្ឋកិច្ច សង្គម និងវប្បធម៌ឲ្យបានត្រឹមត្រូវជាមុនសិន មុនបញ្ជូនទៅរាជរដ្ឋាភិបាលឯកភាព និងអនុម័ត ។ ប្រភេទគម្រោងអភិវឌ្ឍន៍ ដែលតម្រូវឲ្យមានការវាយតម្លៃហេតុប៉ះពាល់បរិស្ថាន ត្រូវកំណត់ដោយអនុក្រឹត្យ ។

រាល់គម្រោងអភិវឌ្ឍន៍ទាំងអស់ ដែលមានចែងនៅក្នុងតារាងឧបសម្ព័ន្ធនៃអនុក្រឹត្យ មិនត្រូវចាប់ផ្តើមការងារសាងសង់ ឬដំណើរការ ដោយគ្មានលិខិតឯកភាពលើការវាយតម្លៃហេតុប៉ះពាល់បរិស្ថាន ដែលបានចេញដោយក្រសួងបរិស្ថានឡើយ ។

ក្រសួង ស្ថាប័នពាក់ព័ន្ធ វិស័យឯកជន សង្គមស៊ីវិល និងអ្នកដែលទទួលរងហេតុប៉ះពាល់មានសិទ្ធិផ្តល់យោបល់ លើរបាយការណ៍វាយតម្លៃហេតុប៉ះពាល់បរិស្ថាន ក្នុងអំឡុងកិច្ចដំណើរការវាយតម្លៃហេតុប៉ះពាល់បរិស្ថាន ។

មាត្រា ៧._

ដើម្បីសម្រេចបាននូវវត្ថុបំណង នៃការអភិវឌ្ឍប្រកបដោយនិរន្តរភាព គោលការណ៍ដូចខាងក្រោម ត្រូវយកមកអនុវត្តក្នុងកិច្ចដំណើរការវាយតម្លៃហេតុប៉ះពាល់បរិស្ថាន៖

ត្រូវផ្តល់សិទ្ធិទទួលបាននូវព័ត៌មាន ដល់ក្រសួង/ស្ថាប័នពាក់ព័ន្ធ មន្ទីរនានានៃរាជរដ្ឋាភិបាល វិស័យឯកជន សង្គមស៊ីវិល អ្នកដែលទទួលរងហេតុប៉ះពាល់ពីគម្រោង និងសាធារណជនដើម្បីរួមចំណែកការពារសិទ្ធិរបស់បុគ្គលគ្រប់រូប ក្នុងព្រះរាជាណាចក្រកម្ពុជា នាពេលបច្ចុប្បន្ន និងអនាគត ក្នុងការចូលរួមក្នុងកិច្ចដំណើរការវាយតម្លៃហេតុប៉ះពាល់បរិស្ថាន ។

បុគ្គលគ្រប់រូបក្នុងព្រះរាជាណាចក្រកម្ពុជា ត្រូវមានសិទ្ធិចូលរួមក្នុងកិច្ចដំណើរការវាយតម្លៃហេតុប៉ះពាល់បរិស្ថាន និងមានលទ្ធភាពទទួលបាននូវយុត្តិធម៌ក្នុងបញ្ហាបរិស្ថាន ដើម្បីបង្កើនគុណភាពនៃការធ្វើសេចក្តីសម្រេចក្នុងបញ្ហាបរិស្ថាន និងដើម្បីលើកកម្ពស់តម្លាភាពនៃការធ្វើសេចក្តីសម្រេចក្នុងបញ្ហាបរិស្ថាន ។

កិច្ចដំណើរការវាយតម្លៃហេតុប៉ះពាល់បរិស្ថានត្រូវលើកទឹកចិត្ត និងផ្តល់លទ្ធភាពដល់សាធារណជន និងសង្គមស៊ីវិលចូលរួមក្នុងកិច្ចការពារបរិស្ថាន នៅក្នុងកិច្ចដំណើរការវាយតម្លៃហេតុប៉ះពាល់បរិស្ថាន ។

កិច្ចដំណើរការវាយតម្លៃហេតុប៉ះពាល់បរិស្ថាន ត្រូវទទួលស្គាល់ការចូលរួមរបស់ក្រសួង/ស្ថាប័នពាក់ព័ន្ធ វិស័យឯកជន សង្គមស៊ីវិល សាធារណជន អ្នកដែលទទួលរងនូវហេតុប៉ះពាល់ពីគម្រោង ជាទិដ្ឋភាពដ៏សំខាន់នៃការវាយតម្លៃបរិស្ថាន ។

កិច្ចដំណើរការវាយតម្លៃហេតុប៉ះពាល់បរិស្ថាន ត្រូវប្រកាន់យក និងអនុវត្តគោលការណ៍បង្ការទប់ទល់ ពោលគឺ ពេលមានការគម្រាមកំហែងនៃការខូចខាតបរិស្ថានធ្ងន់ធ្ងរ ឬមិនអាចជួសជុលបាន កង្វះភាពច្បាស់លាស់ខាងវិទ្យាសាស្ត្រមិនត្រូវបានយកមកធ្វើជាមូលហេតុដើម្បីផ្អាកការអនុវត្តវិធានការការពារការខូចគុណភាពបរិស្ថានឡើយ ។

កិច្ចដំណើរការវាយតម្លៃហេតុប៉ះពាល់បរិស្ថានត្រូវប្រកាន់យក និងអនុវត្តគោលការណ៍ “អ្នកបង្កការខូចខាតបរិស្ថានត្រូវទូទាត់សំណង” ដោយបុគ្គលដែលបង្កឲ្យមានការបំពុលបរិស្ថាន និងសំណល់ ឬបង្កការខូចខាតដល់បរិស្ថាន ត្រូវរ៉ាប់រងបង់ថ្លៃចំណាយខូចខាត ការទប់ស្កាត់ ការជៀសវាង ឬការកាត់បន្ថយការខូចខាត ។

កិច្ចដំណើរការវាយតម្លៃហេតុប៉ះពាល់បរិស្ថាន ត្រូវពិចារណាពីបម្រែបម្រួលអាកាសធាតុ និងហេតុប៉ះពាល់នៃបម្រែបម្រួលអាកាសធាតុ ដែលអាចមានមកលើគម្រោងនានាក្នុងព្រះរាជាណាចក្រកម្ពុជា ។

មាត្រា ៨._

រូបវន្តបុគ្គល ឬនីតិបុគ្គល មិនត្រូវអនុវត្តសកម្មភាព ឬគម្រោងណាមួយ ដែលបង្ក ឬអាចបង្កការខូចខាតដល់បរិស្ថានឡើយ លើកលែងតែបុគ្គលនោះអនុវត្តនូវ វិធានការសមស្រប និងអាចអនុវត្តបាន ដើម្បីបង្ការ និងកាត់បន្ថយការខូចខាតនោះ ។

ករណីយកិច្ចនេះជាករណីយកិច្ចបន្ថែមលើកាតព្វកិច្ចទាំងឡាយ ដែលបានកំណត់ដោយក្រសួងបរិស្ថាន ក្នុងវិញ្ញាបនប្រតិបត្តិការវាយតម្លៃហេតុប៉ះពាល់បរិស្ថាន ។

ជំពូកទី ៣

អង្គការទទួលខុសត្រូវ

មាត្រា ៩._

ក្រសួងបរិស្ថានជាស្ថាប័នតែមួយគត់ ដែលមានសមត្ថកិច្ចគ្រប់គ្រងការវាយតម្លៃហេតុប៉ះពាល់បរិស្ថានទាំងអស់ ។

អង្គការវាយតម្លៃហេតុប៉ះពាល់បរិស្ថាន មានសមត្ថកិច្ចត្រួតពិនិត្យការវាយតម្លៃហេតុប៉ះពាល់បរិស្ថាន និងចេញលិខិតអនុញ្ញាតនានា ពាក់ព័ន្ធនឹងការវាយតម្លៃហេតុប៉ះពាល់បរិស្ថាន បន្ទាប់ពីមានសេចក្តីសម្រេចពីរដ្ឋមន្ត្រីក្រសួងបរិស្ថាន ។

អង្គការវាយតម្លៃហេតុប៉ះពាល់បរិស្ថានមានសមត្ថកិច្ចតាមដាន ត្រួតពិនិត្យ ធ្វើអធិការកិច្ច អង្កេត ស្រាវជ្រាវ ណែនាំ និងចាត់វិធានការដោយខ្លួនឯង ឬដោយសហការជាមួយភាគីពាក់ព័ន្ធ ចំពោះគម្រោង និងសកម្មភាពគ្រប់ប្រភេទលើទឹកដីនៃព្រះរាជាណាចក្រកម្ពុជា ។

ចំពោះរាល់សកម្មភាព និងគម្រោងដែលទទួលបានការឯកភាពជាមុនពីរាជរដ្ឋាភិបាល ឬមានអាជ្ញាប័ណ្ណ សេចក្តីសម្រេច ដីកាសម្រេច ដែលចេញដោយស្ថាប័ន ក្រសួង អង្គការរដ្ឋ អាជ្ញាធរខេត្ត/រាជធានី ម្ចាស់គម្រោងនៅតែមានកាតព្វកិច្ច ត្រូវគោរពតាមកិច្ចដំណើរការវាយតម្លៃហេតុប៉ះពាល់បរិស្ថានជាមួយនឹងក្រសួងបរិស្ថានអនុលោមតាមច្បាប់នេះ ។

មាត្រា ១០._

អង្គការវាយតម្លៃហេតុប៉ះពាល់បរិស្ថាន គឺជាសេនាធិការផ្ទាល់ របស់ក្រសួងបរិស្ថាន ។

អង្គការវាយតម្លៃហេតុប៉ះពាល់បរិស្ថាន មានរចនាសម្ព័ន្ធចាត់តាំងរដ្ឋបាលថ្នាក់ជាតិ និងថ្នាក់ក្រោមជាតិ ។

ការរៀបចំ និងប្រព្រឹត្តទៅ នៃអង្គការវាយតម្លៃហេតុប៉ះពាល់បរិស្ថានត្រូវកំណត់ដោយអនុក្រឹត្យតាមសំណើរបស់ក្រសួងបរិស្ថាន ។

អង្គការវាយតម្លៃហេតុប៉ះពាល់បរិស្ថានត្រូវបង្កើតឡើង ក្រោយពេលច្បាប់នេះចូលជាធរមាន ។

មាត្រា ១១._

អង្គការវាយតម្លៃហេតុប៉ះពាល់បរិស្ថាន មានភារកិច្ចដូចខាងក្រោម៖

- ទទួលបន្ទុកអនុវត្តច្បាប់នេះ ក្រោមការត្រួតពិនិត្យពីក្រសួងបរិស្ថាន
- ទទួលបន្ទុកជ្រើសរើសគម្រោងដែលស្នើសុំ កំណត់វិសាលភាពនៃគម្រោង និងលក្ខខណ្ឌនៃការប្រតិបត្តិ ពិនិត្យរបាយការណ៍វាយតម្លៃហេតុប៉ះពាល់បរិស្ថាន និងឯកសារទាំងអស់ដែលពាក់ព័ន្ធនឹងធានាឲ្យមានការចូលរួមជាសាធារណៈអនុលោមបទប្បញ្ញត្តិនៃច្បាប់នេះ ។

- ចុះអង្កេត និងតាមដានរាល់សកម្មភាពគម្រោងទៅតាមផែនការត្រួតពិនិត្យតាមដាន និងគ្រប់គ្រងបរិស្ថាន ក្រោយពីម្ចាស់គម្រោងទទួលបានវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថាន ដើម្បីធានាការគោរពតាមច្បាប់នេះ ។

មាត្រា ១២._

ក្រសួងបរិស្ថានជាសេនាធិការផ្ទាល់របស់រាជរដ្ឋាភិបាល និងមានភារកិច្ចដូចខាងក្រោម៖

- បង្កើតគណៈកម្មការជំនាញត្រួតពិនិត្យ ។
- តែងតាំងសមាជិកនៃគណៈកម្មការជំនាញត្រួតពិនិត្យ ។
- ចេញលិខិតឯកភាពលើរបាយការណ៍វាយតម្លៃហេតុប៉ះពាល់បរិស្ថាន និងវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថាន ។
- អនុម័តគោលការណ៍ណែនាំស្តីពីលក្ខណៈវិនិច្ឆ័យនៃការជ្រើសរើសគម្រោង ។
- កំណត់លក្ខណៈវិនិច្ឆ័យនៃវិសាលភាពនៃគម្រោង និងលក្ខខណ្ឌប្រតិបត្តិការងារ ។
- អនុម័តគោលការណ៍ណែនាំ ស្តីពីការវាយតម្លៃហេតុប៉ះពាល់បរិស្ថាន និង/ឬផែនការគ្រប់គ្រងបរិស្ថាន ។

-ប្រើប្រាស់ និងអនុវត្តគោលការណ៍នានាដែលបានឯកភាព និងអនុវត្តដោយក្រសួងបរិស្ថានស្តីពី ការវាយតម្លៃហេតុប៉ះពាល់បរិស្ថាន និង/ឬផែនការគ្រប់គ្រងបរិស្ថាន ។

-អនុម័តគោលការណ៍ណែនាំស្តីពីការចូលរួមជាសាធារណៈ ក្នុងកិច្ចដំណើរការវាយតម្លៃហេតុប៉ះពាល់បរិស្ថាន ។

-ចេញប្រកាសស្តីពីលក្ខណៈសម្បត្តិ និងការចុះបញ្ជីទីប្រឹក្សានៃការវាយតម្លៃហេតុប៉ះពាល់បរិស្ថាន ។

-អនុម័តក្របខ័ណ្ឌវាយតម្លៃហេតុប៉ះពាល់បរិស្ថានឆ្លងដែន សម្រាប់គោលការណ៍ណែនាំរបស់ខ្លួនស្តីពី វិធីវាយតម្លៃហេតុប៉ះពាល់បរិស្ថានឆ្លងដែន ។

មាត្រា ១៣._

មន្ត្រីអធិការកិច្ចរបស់អង្គភាពវាយតម្លៃហេតុប៉ះពាល់បរិស្ថាននៃក្រសួងបរិស្ថាន មានភារកិច្ចដូចខាងក្រោម៖

-ធ្វើអធិការកិច្ចលើការអនុវត្តបទប្បញ្ញត្តិនានា ទាក់ទងនឹងលក្ខខណ្ឌតម្រូវផ្នែកបរិស្ថាន ផ្នែកច្បាប់ និងបទប្បញ្ញត្តិនានាដែលពាក់ព័ន្ធ ។

-ធ្វើអធិការកិច្ចលើការគោរពតាមលក្ខខណ្ឌតម្រូវផ្នែកបរិស្ថាន ដូចដែលបានកំណត់ក្នុងច្បាប់ និងបទប្បញ្ញត្តិ កិច្ចសន្យា ឬស្តង់ដារ និងលក្ខខណ្ឌតម្រូវផ្នែកបរិស្ថានដែលពាក់ព័ន្ធ ។

-ពិនិត្យកំណត់ត្រា ឯកសារ ទិន្នន័យអេឡិចត្រូនិក ស្តីពីការគ្រប់គ្រងបរិស្ថាន និងកំណត់ត្រាដទៃទៀត ស្តីពីគម្រោងអភិវឌ្ឍន៍ និងការប្រតិបត្តិគម្រោង ។

-តម្រូវឲ្យអ្នករដ្ឋបាល និយោជិត និងភ្នាក់ងារនៃគម្រោងអភិវឌ្ឍន៍ និងការប្រតិបត្តិគម្រោងផ្តល់នូវរាល់ព័ត៌មាន និង/ឬ កំណត់ត្រាទាំងអស់ នៃកិច្ចការគ្រប់គ្រងបរិស្ថានរបស់ម្ចាស់គម្រោង ។

-មានសិទ្ធិចូលទៅក្នុងទីបរិវេណទីតាំងគម្រោង ដើម្បីអនុវត្តសិទ្ធិអំណាចអធិការកិច្ចនៅទីកន្លែងដែលសង្ស័យថាមានអំពើល្មើសច្បាប់ ឬបទប្បញ្ញត្តិ ស្តីពីការវាយតម្លៃហេតុប៉ះពាល់បរិស្ថាន ឬផែនការគ្រប់គ្រងបរិស្ថានដោយប្រមូលវត្ថុតាង ។

-ជួបជាមួយប្រធានក្រុមប្រឹក្សាភិបាល និងអ្នករដ្ឋបាលនៃគម្រោងអភិវឌ្ឍន៍ឲ្យបានយ៉ាង
ហោចមួយលើកក្នុង ១ (មួយ) ឆ្នាំ ដើម្បីធ្វើការវាយតម្លៃលើការអនុវត្តច្បាប់នេះ និងបទប្បញ្ញត្តិ
ពាក់ព័ន្ធដទៃទៀត ។

មាត្រា ១៤._

អង្គភាពក្រោមឱវាទក្រសួងបរិស្ថាន ត្រូវអនុវត្តសិទ្ធិ និងបំពេញករណីយកិច្ច តាមការ
ចាត់តាំងរបស់ក្រសួងបរិស្ថាន ដូចមានបញ្ជាក់នៅក្នុងគោលការណ៍ណែនាំ ។

ជំពូកទី ៤

កិច្ចដំណើរការវាយតម្លៃហេតុប៉ះពាល់បរិស្ថានចំពោះគម្រោងស្មើសុំ

មាត្រា ១៥._

ការជ្រើសរើសគម្រោង ត្រូវបានតម្រូវសម្រាប់រាល់គម្រោងអភិវឌ្ឍន៍ទាំងអស់ សម្រាប់
កំណត់ប្រភេទគម្រោង ដែលត្រូវរៀបចំរបាយការណ៍វាយតម្លៃហេតុប៉ះពាល់បរិស្ថានដំបូង ឬ
ពេញលេញ ។ ការជ្រើសរើសនេះត្រូវអនុលោមតាមតារាងឧបសម្ព័ន្ធ នៃអនុក្រឹត្យជ្រើសរើស
គម្រោង ។

ចំពោះរាល់គម្រោងអភិវឌ្ឍន៍ ដែលនៅក្រៅឧបសម្ព័ន្ធនៃអនុក្រឹត្យខាងលើ អង្គភាពវាយតម្លៃ
ហេតុប៉ះពាល់បរិស្ថាន ត្រូវធ្វើការកំណត់សញ្ញាណនៃហេតុប៉ះពាល់បរិស្ថាន និងសង្គម ដើម្បីតម្រូវ
ឲ្យគម្រោងនោះធ្វើការវាយតម្លៃហេតុប៉ះពាល់បរិស្ថានដំបូង ឬពេញលេញ ។

ចំពោះគម្រោង ដែលពុំតម្រូវឲ្យធ្វើការវាយតម្លៃហេតុប៉ះពាល់បរិស្ថាន អង្គភាពវាយតម្លៃ
ហេតុប៉ះពាល់បរិស្ថាន អាចតម្រូវឲ្យម្ចាស់គម្រោងចុះកិច្ចសន្យាការពារបរិស្ថាន ឬផែនការគ្រប់គ្រង
បរិស្ថាន អនុលោមតាមការជ្រើសរើសគម្រោង របស់អង្គភាពវាយតម្លៃហេតុប៉ះពាល់បរិស្ថាន ។

មាត្រា ១៦._

- ការវាយតម្លៃហេតុប៉ះពាល់បរិស្ថានដំបូង ត្រូវបានតម្រូវសម្រាប់៖
- ១. គម្រោងនានាដែលមានរៀបរាប់ក្នុងឧបសម្ព័ន្ធនៃអនុក្រឹត្យ ។
- ២. គម្រោងនានាដូចមានរៀបរាប់ ដែលបានរៀបចំជាកិច្ចសន្យាការពារបរិស្ថាន ឬផែនការ
គ្រប់គ្រងបរិស្ថាន ហើយដែលសេចក្តីសម្រេចរបស់ក្រសួងបរិស្ថានក្រោមមាត្រានោះ តម្រូវឲ្យមាន
ការវាយតម្លៃហេតុប៉ះពាល់បរិស្ថានដំបូង ។

នៅពេលដែលគម្រោងដែលបានស្នើឡើង ត្រូវបានតម្រូវឲ្យធ្វើការវាយតម្លៃហេតុប៉ះពាល់
បរិស្ថានដំបូង អ្នកស្នើគម្រោងត្រូវធ្វើសេចក្តីព្រាងលក្ខខណ្ឌការងារ ដោយអនុលោមតាមបទប្បញ្ញត្តិ
និងគោលការណ៍ណែនាំនានារបស់ក្រសួងបរិស្ថាន ស្តីពីការវាយតម្លៃហេតុប៉ះពាល់បរិស្ថាន
ព្រមទាំងលក្ខខណ្ឌតម្រូវការនៃការចូលរួមជាសាធារណៈ ។

ក្រសួងបរិស្ថានទទួលខុសត្រូវ ក្នុងការចេញលក្ខខណ្ឌការងារស្ថាពរសម្រាប់ការវាយតម្លៃហេតុប៉ះពាល់បរិស្ថានដំបូង ដោយអនុលោមតាមគោលការណ៍ណែនាំដែលចេញដោយក្រសួងបរិស្ថាន ។

ខ្លឹមសារ និងទម្រង់ទូទៅ និងតាមផ្នែក សម្រាប់រៀបចំរបាយការណ៍វាយតម្លៃហេតុប៉ះពាល់បរិស្ថានដំបូង ត្រូវកំណត់ដោយប្រកាសរបស់ក្រសួងបរិស្ថាន ។

មាត្រា ១៧._

ក្រសួងបរិស្ថានត្រូវពិនិត្យរបាយការណ៍ នៃការវាយតម្លៃហេតុប៉ះពាល់បរិស្ថានដំបូង អនុលោមតាមនីតិវិធី ដែលមានចែងក្នុងគោលការណ៍ណែនាំចេញដោយក្រសួងបរិស្ថាន ក្នុងរយៈពេល ៩០ (កៅសិប) ថ្ងៃ ចាប់ពីពេលទទួលបានរបាយការណ៍នោះ ។

សេចក្តីសម្រេចធ្វើឡើងដោយក្រសួងបរិស្ថាន ក្រោមមាត្រានេះ គឺសេចក្តីសម្រេច៖

- ១. គម្រោងត្រូវមាន ការវាយតម្លៃហេតុប៉ះពាល់បរិស្ថានដំបូង ភ្ជាប់ជាមួយកិច្ចសន្យាការពារបរិស្ថាន
- ២. គម្រោងត្រូវមាន ការវាយតម្លៃហេតុប៉ះពាល់បរិស្ថានពេញលេញ ភ្ជាប់ជាមួយកិច្ចសន្យាការពារបរិស្ថាន
- ៣. ផែនការគ្រប់គ្រងបរិស្ថាន
- ៤. គម្រោងត្រូវមានកិច្ចសន្យាការពារបរិស្ថាន ។

មាត្រា ១៨._

ការវាយតម្លៃហេតុប៉ះពាល់បរិស្ថានពេញលេញត្រូវបានតម្រូវសម្រាប់៖

១. គម្រោងនានាដែលមានរៀបរាប់ក្នុងឧបសម្ព័ន្ធនៃអនុក្រឹត្យ ។

២. គម្រោងនានា ដែលបានរៀបចំវាយតម្លៃហេតុប៉ះពាល់បរិស្ថានដំបូង ហើយដែលសេចក្តីសម្រេចរបស់ក្រសួងបរិស្ថានក្រោមមាត្រានេះ តម្រូវឲ្យមានការវាយតម្លៃហេតុប៉ះពាល់បរិស្ថានពេញលេញ ។

នៅពេលដែលគម្រោងស្នើសុំ ត្រូវបានតម្រូវឲ្យធ្វើការវាយតម្លៃហេតុប៉ះពាល់បរិស្ថានពេញលេញ អ្នកស្នើគម្រោងត្រូវធ្វើសេចក្តីព្រាងលក្ខខណ្ឌការងារ ដោយអនុលោមតាមបទប្បញ្ញត្តិ និងគោលការណ៍ណែនាំនានារបស់ក្រសួងបរិស្ថាន ស្តីពីការវាយតម្លៃហេតុប៉ះពាល់បរិស្ថាន ។

ក្រសួងបរិស្ថានទទួលខុសត្រូវ ក្នុងការចេញលក្ខខណ្ឌការងារស្ថាពរ សម្រាប់ការវាយតម្លៃហេតុប៉ះពាល់បរិស្ថានពេញលេញ ដោយអនុលោមតាមគោលការណ៍ណែនាំដែលចេញដោយក្រសួងបរិស្ថាន ។

ខ្លឹមសារ និងទម្រង់ទូទៅ និងតាមផ្នែក សម្រាប់រៀបចំរបាយការណ៍វាយតម្លៃហេតុប៉ះពាល់បរិស្ថានពេញលេញ ត្រូវកំណត់ដោយប្រកាសរបស់ក្រសួងបរិស្ថាន ។

មាត្រា ១៩._

រូបវន្តបុគ្គល និងនីតិបុគ្គល ត្រូវចុះបញ្ជីនៅក្រសួងបរិស្ថានជាមុនសិន មុនប្រកបវិជ្ជាជីវៈរៀបចំរបាយការណ៍វាយតម្លៃហេតុប៉ះពាល់បរិស្ថានយកកម្រៃ ។ វិញ្ញាបនបត្រនៃការចុះបញ្ជីត្រូវ

មានសុពលភាពជាអតិបរិមារយៈពេល ៥ (ប្រាំ) ឆ្នាំ ហើយអាចបន្តជាថ្មីបាន ។ គុណវុឌ្ឍិ នីតិវិធីសម្រាប់ការចុះបញ្ជី និងការបន្តការចុះបញ្ជីជាថ្មី និងលក្ខណៈវិនិច្ឆ័យរបស់រូបវន្តបុគ្គល ឬនីតិបុគ្គលដែលមានសិទ្ធិក្នុងការចុះបញ្ជី ដើម្បីរៀបចំរបាយការណ៍វាយតម្លៃហេតុប៉ះពាល់បរិស្ថាន ត្រូវកំណត់ដោយប្រកាសរបស់ក្រសួងបរិស្ថាន ។

មាត្រា ២០._

ក្រោយពេលបញ្ចប់លក្ខខណ្ឌការងារអ្នកស្នើគម្រោងត្រូវរៀបចំរបាយការណ៍ វាយតម្លៃហេតុប៉ះពាល់បរិស្ថានពេញលេញមួយដោយអនុលោមតាមគោលការណ៍ណែនាំ ។

របាយការណ៍វាយតម្លៃហេតុប៉ះពាល់បរិស្ថានពេញលេញ ក៏ត្រូវបញ្ចូលផងដែរនូវផែនការគ្រប់គ្រងបរិស្ថានលម្អិត ផ្អែកលើហេតុប៉ះពាល់បរិស្ថាន និងសង្គម និងការរចនាគម្រោងអភិវឌ្ឍន៍ ។

ប្រសិនបើមាននូវទិន្នន័យមូលដ្ឋាន នៅក្នុងវាយតម្លៃហេតុប៉ះពាល់បរិស្ថានពេញលេញដែលទទួលបានការឯកភាពមួយផ្សេងទៀត អ្នកស្នើគម្រោងត្រូវបញ្ជូនទិន្នន័យនេះទៅក្រសួងបរិស្ថាន ។

មាត្រា ២១._

ក្រសួងបរិស្ថាន ត្រូវទទួលខុសត្រូវបង្កើតគណៈកម្មការជំនាញត្រួតពិនិត្យមួយ ដោយអនុលោមតាមតារាងពេលវេលា និងកិច្ចដំណើរការនានាដែលបានដាក់ចេញនៅក្នុងអនុក្រឹត្យស្តីពីកិច្ចដំណើរការវាយតម្លៃហេតុប៉ះពាល់បរិស្ថាន ។

-រាល់គម្រោងអភិវឌ្ឍន៍នានា ដែលតម្រូវឲ្យមានការវាយតម្លៃហេតុប៉ះពាល់បរិស្ថានពេញលេញ ចាំបាច់ត្រូវមានគណៈកម្មការត្រួតពិនិត្យជំនាញមួយ ដែលមានសមាជិកមកពីមន្ត្រីក្រសួងបរិស្ថាន ក្រសួង/ស្ថាប័នពាក់ព័ន្ធ និងអ្នកជំនាញឯករាជ្យ ដែលមានគុណសម្បត្តិ និងបទពិសោធន៍សមស្របក្នុងការពិនិត្យរបាយការណ៍វាយតម្លៃហេតុប៉ះពាល់បរិស្ថានពេញលេញ ។

-ក្រសួងបរិស្ថានត្រូវជ្រើសរើស និងអញ្ជើញអ្នកជំនាញការជាតិ និង/ឬអន្តរជាតិ ឲ្យធ្វើជាសមាជិកគណៈកម្មការជំនាញត្រួតពិនិត្យ ដែលត្រូវបានបង្កើតឡើងជាពិសេសដើម្បីពិនិត្យទិដ្ឋភាពបច្ចេកទេសនៃរបាយការណ៍វាយតម្លៃហេតុប៉ះពាល់បរិស្ថានពេញលេញ ។

-សមាជិកគណៈកម្មការជំនាញត្រួតពិនិត្យ ត្រូវបានជ្រើសរើសពីគម្រោងមួយទៅគម្រោងមួយ ។ សមាជិកទាំងឡាយត្រូវទទួលប្រាក់កម្រៃសម្រាប់ការបម្រើការងាររបស់ខ្លួន ដោយផ្អែកលើការព្រមព្រៀងរវាងក្រសួងបរិស្ថាន និងសមាជិក ដោយអនុលោមតាមគោលការណ៍ណែនាំអំពីថ្លៃនិងបន្ទុកសេវាបរិស្ថាន ។ ចំណាយទាំងនេះគឺជាផ្នែកនៃថ្លៃដែលបានគិតពីអ្នកស្នើសុំគម្រោងសម្រាប់ការវាយតម្លៃរបាយការណ៍វាយតម្លៃហេតុប៉ះពាល់បរិស្ថានពេញលេញ ។

មាត្រា ២២._

ការពិនិត្យ និងផ្តល់យោបល់លើរបាយការណ៍វាយតម្លៃហេតុប៉ះពាល់បរិស្ថាន៖

-ក្រសួងបរិស្ថានមានភារកិច្ចចម្បងធ្វើការពិនិត្យ និងពិចារណាលើ របាយការណ៍វាយតម្លៃ ហេតុប៉ះពាល់បរិស្ថានដំបូង ឬពេញលេញ ដោយផ្អែកលើមតិយោបល់របស់ក្រសួង/ស្ថាប័នពាក់ព័ន្ធ មតិយោបល់សាធារណៈ និងគណៈកម្មការជំនាញត្រួតពិនិត្យ ដែលបានស្នើឡើង ។

-ក្រសួងបរិស្ថាន ត្រូវពិចារណាលើរបាយការណ៍របស់គណៈកម្មការជំនាញត្រួតពិនិត្យ មុន ពេលចេញវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថាន ។

-ក្រសួងបរិស្ថានទទួលខុសត្រូវធានានូវដំណើរការសវនាការមួយ ប្រកបដោយភាពយុត្តិធម៌ ដើម្បីផ្តល់លទ្ធភាពឲ្យមានការចូលរួមជាសាធារណៈ និងត្រូវអញ្ជើញក្រសួង ឬក្រសួង/ស្ថាប័នពាក់ ព័ន្ធតាមវិស័យនានា សង្គមស៊ីវិល និងអ្នកដែលទទួលបានការប៉ះពាល់ ឲ្យចូលរួមសវនាការទាំងនោះ ព្រមទាំងផ្តល់មតិយោបល់ចំពោះគម្រោងដែលបានស្នើឡើងនោះ ។

-ក្រសួងបរិស្ថាន គឺជាទីភ្នាក់ងារដឹកនាំ និងសម្របសម្រួលជាមួយនឹងក្រសួង ឬទីភ្នាក់ងារ តាមវិស័យដែលពាក់ព័ន្ធនានា រួមទាំងបណ្តាភាគីទាំងឡាយ ដែលអាចទទួលបានហេតុប៉ះពាល់ ដោយផ្ទាល់ ឬប្រយោលពីគម្រោង ដើម្បីឲ្យចូលរួមសវនាការដែលបានគ្រោងទុក ។

-ដោយផ្អែកលើរបាយការណ៍វាយតម្លៃហេតុប៉ះពាល់បរិស្ថានដំបូងឬពេញលេញ ការបង្ហាញ ជាផ្លូវការដោយអ្នកស្នើគម្រោង និងតាមរយៈមតិយោបល់ជាលាយលក្ខណ៍អក្សររបស់គណៈកម្មការ ត្រួតពិនិត្យជំនាញ ព្រមទាំងមតិយោបល់ពីការពិគ្រោះយោបល់ពីការចូលរួមជាសាធារណៈរបស់ បណ្តាក្រសួង ឬស្ថាប័នពាក់ព័ន្ធ នោះក្រសួងបរិស្ថានត្រូវពិចារណាលើរបាយការណ៍វាយតម្លៃ ហេតុប៉ះពាល់បរិស្ថានដំបូង ឬពេញលេញក្នុងរយៈពេល ៩០ (កៅសិប) ថ្ងៃ នៃថ្ងៃធ្វើការ និងកំណត់ នូវសកម្មភាពមួយចំនួនដូចខាងក្រោម ដោយពិចារណាលើលក្ខណៈ ទំហំ និងទីតាំងនៃគម្រោង អភិវឌ្ឍន៍៖

១. ចេញនូវវិញ្ញាបនបត្រឯកភាពលើ របាយការណ៍វាយតម្លៃហេតុប៉ះពាល់បរិស្ថាន សម្រាប់ របាយការណ៍វាយតម្លៃហេតុប៉ះពាល់បរិស្ថានដំបូង ឬពេញលេញ និងផែនការគ្រប់គ្រងបរិស្ថាន ។

២. បដិសេធរបាយការណ៍វាយតម្លៃហេតុប៉ះពាល់បរិស្ថានដំបូង ឬពេញលេញ ។

-នៅពេលរដ្ឋមន្ត្រីក្រសួងបរិស្ថាន ចេញវិញ្ញាបនបត្រឯកភាពលើ របាយការណ៍វាយតម្លៃ ហេតុប៉ះពាល់បរិស្ថាន រដ្ឋមន្ត្រីនៃក្រសួងបរិស្ថានត្រូវភ្ជាប់លក្ខខ័ណ្ឌផ្សេងៗ លើវិញ្ញាបនបត្រឯកភាព លើរបាយការណ៍នេះ ។

-នៅពេលក្រសួងបរិស្ថាន បដិសេធរបាយការណ៍នៃការវាយតម្លៃហេតុប៉ះពាល់បរិស្ថាន ក្រសួងបរិស្ថានត្រូវបញ្ជាក់ពីហេតុផលនៃសេចក្តីសម្រេចរបស់ខ្លួន ។

-ក្រសួងបរិស្ថាន ត្រូវធ្វើសេចក្តីសម្រេចរបស់ខ្លួនរួមទាំងលក្ខខ័ណ្ឌ ឬហេតុផលទៅឲ្យម្ចាស់ គម្រោង ក្រសួង ឬស្ថាប័នពាក់ព័ន្ធ ។ ក្រសួងបរិស្ថានត្រូវផ្តល់សំណៅចម្លងមួយច្បាប់នៃសេចក្តី សម្រេចរបស់ខ្លួនដល់សាធារណជន នៅលើគេហទំព័ររបស់ខ្លួន និងតាមរយៈការបោះពុម្ពផ្សាយ តាមសារព័ត៌មានក្នុងតំបន់ ឬថ្នាក់ជាតិ ។

មាត្រា ២៣._

ម្ចាស់គម្រោង ដែលត្រូវបានតម្រូវឲ្យធ្វើការវាយតម្លៃហេតុប៉ះពាល់បរិស្ថានដំបូង ឬនីតិវិធី វាយតម្លៃហេតុប៉ះពាល់បរិស្ថាន ត្រូវទទួលបាននូវវិញ្ញាបនបត្រឯកភាពលើរបាយការណ៍វាយតម្លៃ

ហេតុប៉ះពាល់បរិស្ថានជាមុនសិន មុននឹងអ្នកស្នើគម្រោងចាប់ផ្តើមដំណើរការក្នុងដំណាក់កាលមុនសាងសង់ ឬដំណាក់កាលសាងសង់ ។

គម្រោងអភិវឌ្ឍន៍ណាដែលគ្មាន វិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថាន ត្រូវផ្អាកសកម្មភាពទាំងអស់ រហូតទាល់តែក្រសួងបរិស្ថានបានចេញវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថាន ។

ក្រសួងបរិស្ថានត្រូវចេញវិញ្ញាបនបត្រឯកភាព លើរបាយការណ៍វាយតម្លៃហេតុប៉ះពាល់បរិស្ថានជាផ្លូវការ ក្រោយពីបានពិនិត្យ និងឯកភាពលើឯកសារវាយតម្លៃបរិស្ថានត្រឹមត្រូវចំពោះរាល់គម្រោងអភិវឌ្ឍន៍ ដែលទទួលបានកិច្ចព្រមព្រៀងសម្បទានពីរាជរដ្ឋាភិបាលកម្ពុជាទាំងថ្នាក់ជាតិ និងថ្នាក់រាជធានី ខេត្ត។ វិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថានជាផ្លូវការត្រូវបានភ្ជាប់ជាមួយផែនការគ្រប់គ្រងបរិស្ថានលម្អិត ដែលជាភស្តុតាងសម្រាប់ការអនុញ្ញាតចំពោះគម្រោង និងការអនុវត្តកាតព្វកិច្ចរបស់ភាគីអ្នកស្នើគម្រោង និងក្រសួងបរិស្ថាន ។

ក្រសួងបរិស្ថានមិនអាចចេញ វិញ្ញាបនបត្រឯកភាពរបាយការណ៍វាយតម្លៃហេតុប៉ះពាល់បរិស្ថាន មុនពេលមិនទាន់បានទទួលមតិយោបល់ ជាលាយលក្ខណ៍អក្សរពីសមាជិកទាំងអស់នៃគណៈកម្មការជំនាញត្រួតពិនិត្យនោះទេ ។ មតិយោបល់ និងលក្ខខណ្ឌដែលកំណត់ដោយសមាជិកនៃគណៈកម្មការត្រួតពិនិត្យជំនាញ ត្រូវដាក់បញ្ចូលជាលក្ខខណ្ឌក្នុងវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថាន ដែលចេញដោយក្រសួងបរិស្ថាន ។

វិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថាន មានសុពលភាពសម្រាប់រយៈពេលមិនលើសពី ៥ (ប្រាំ) ឆ្នាំ ឡើយ ។

ផែនការគ្រប់គ្រងបរិស្ថានលម្អិតសម្រាប់គម្រោង ត្រូវភ្ជាប់នឹងវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថាន ហើយត្រូវចងកាតព្វកិច្ចផ្លូវច្បាប់លើភាគីទាំងពីរ ។

ក្រសួងបរិស្ថាន ត្រូវធ្វើវិញ្ញាបនបត្រឯកភាព លើរបាយការណ៍វាយតម្លៃហេតុប៉ះពាល់បរិស្ថានទៅឲ្យម្ចាស់គម្រោង ហើយធ្វើសំណៅមួយច្បាប់ទៅក្រុមប្រឹក្សាអភិវឌ្ឍន៍កម្ពុជា និងទៅឲ្យក្រសួង ឬស្ថាប័នអនុម័តគម្រោង ។

ម្ចាស់គម្រោងត្រូវទូទាត់រាល់ថ្លៃ និងបន្ទុកសេវាទាំងអស់ដែលបានកំណត់ដោយក្រសួងបរិស្ថាន មុនពេលវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថានចូលជាធរមាន ។

ក្រសួងបរិស្ថានជូនដំណឹងជាលាយលក្ខណ៍អក្សរ ដល់ម្ចាស់គម្រោងអំពីសេចក្តីសម្រេចរបស់ក្រសួង ។ សំណៅមួយច្បាប់នៃសេចក្តីសម្រេចនេះត្រូវបង្ហាញលើគេហទំព័ររបស់ក្រសួងបរិស្ថាន ហើយសំណៅមួយច្បាប់នៃវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថានត្រូវបង្ហាញលើគេហទំព័ររបស់ក្រសួងបរិស្ថាន ព្រមជាមួយនឹងផែនការគ្រប់គ្រងបរិស្ថាន ។

មាត្រា ២៤._

មុនសម្រេចផ្តល់នូវលិខិតអនុញ្ញាត ឬវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថានលើគម្រោងអភិវឌ្ឍន៍ ដែលមានទីតាំងស្ថិតនៅតំបន់ដែលមានជនជាតិដើមភាគតិចរស់នៅ ក្រសួងបរិស្ថាន សមាជិកនៃគណៈកម្មការជំនាញត្រួតពិនិត្យ ឬអ្នកពាក់ព័ន្ធក្នុងការចូលរួមក្នុងការសម្រេច ត្រូវធ្វើការយកចិត្តទុកដាក់ និងពិចារណាខ្ពស់ចំពោះគម្រោងនោះដើម្បី

បញ្ជ្រាបសហគុប្បិះពាល់ជាអវិជ្ជមាន ជាអាទិ៍ ទំនៀមទម្លាប់ ប្រពៃណី វប្បធម៌ ការប្រកបរបរចិញ្ចឹមជីវិត ទ្រព្យសម្បត្តិ ដល់សហគមន៍ជនជាតិភាគតិច ។

ជំពូកទី ៥

ការវាយតម្លៃហេតុប៉ះពាល់បរិស្ថានគម្រោងដែលកំពុងដំណើរការ

មាត្រា ២៥._

ក្រសួងបរិស្ថាន ត្រូវពិគ្រោះយោបល់ជាមួយក្រសួង ឬស្ថាប័នពាក់ព័ន្ធ ក្នុងការរៀបចំគោលការណ៍ណែនាំសម្រាប់ប្រភេទគម្រោង ដែលមិនបានអនុវត្តការវាយតម្លៃហេតុប៉ះពាល់បរិស្ថាន ដើម្បីតម្រូវឲ្យម្ចាស់គម្រោងទាំងនោះ រៀបចំរបាយការណ៍វាយតម្លៃហេតុប៉ះពាល់បរិស្ថានដំបូង ឬពេញលេញ ឬផែនការគ្រប់គ្រងបរិស្ថាន ។

គោលការណ៍ណែនាំត្រូវបោះពុម្ពផ្សព្វផ្សាយក្នុងរយៈពេល ៣ (បី) ខែ គិតចាប់ពីពេលច្បាប់ស្តីពីការវាយតម្លៃហេតុប៉ះពាល់បរិស្ថានចូលជាធរមាន ។

គោលការណ៍ណែនាំត្រូវផ្អែកលើគោលការណ៍ណែនាំស្តីពីការជ្រើសរើសគម្រោង ។

ម្ចាស់គម្រោង មានរយៈពេល៦(ប្រាំមួយ) ខែ ដើម្បីគោរពតាមលក្ខខណ្ឌតម្រូវក្នុងការរៀបចំរបាយការណ៍វាយតម្លៃហេតុប៉ះពាល់បរិស្ថានដំបូង ឬរបាយការណ៍វាយតម្លៃហេតុប៉ះពាល់បរិស្ថានពេញលេញ ឬផែនការគ្រប់គ្រងបរិស្ថានឲ្យបានចប់ហើយដាក់ឯកសារទៅក្រសួងបរិស្ថានដើម្បីពិនិត្យ ផ្តល់យោបល់ និងឯកភាព។

ផែនការគ្រប់គ្រងបរិស្ថានដែលតម្រូវ ត្រូវបញ្ជាក់លម្អិតនូវវាលវិធានការកាត់បន្ថយហេតុប៉ះពាល់បរិស្ថានដែលបានស្នើឡើង ដើម្បីកាត់បន្ថយឲ្យបានកម្រិតអប្បបរមានូវហេតុប៉ះពាល់បរិស្ថាន និងសង្គម ដើម្បីធានាបាននូវគុណភាពបរិស្ថាន និងការបំពេញបានតាមស្តង់ដារបរិស្ថាន ។

ថវិកាលំអិតអំពីការប៉ាន់ស្មាននៃការចំណាយត្រូវទទួលរ៉ាប់រងដោយម្ចាស់គម្រោងដោយត្រូវដាក់បញ្ចូលទៅក្នុងផែនការគ្រប់គ្រងបរិស្ថាន ។

ជំពូកទី ៦

ការចូលរួមជាសាធារណៈ

មាត្រា ២៦._

គោលបំណងចម្បងនៃការចូលរួមជាសាធារណៈ គឺដើម្បីធានាថា អ្នកដែលទទួលរងហេតុប៉ះពាល់ និងភាគីពាក់ព័ន្ធ បានទទួលដំណឹងគ្រប់ជ្រុងជ្រោយអំពីគម្រោង ព្រមទាំងមានឱកាសចូលរួមក្នុងកិច្ចពិភាក្សា និងកិច្ចដំណើរការនៃការធ្វើសេចក្តីសម្រេចពាក់ព័ន្ធនឹងគម្រោង រួមទាំងឱកាសចូលរួមក្នុងការអង្កេតតាមដានគម្រោង ។ ការពិពណ៌នាពីកិច្ចដំណើរការផែនការពិគ្រោះយោបល់និងអ្នកចូលរួមក្នុងកិច្ចដំណើរការនេះ ត្រូវដាក់បញ្ចូលក្នុងលក្ខខណ្ឌការងារនៃការវាយតម្លៃហេតុប៉ះពាល់បរិស្ថានដំបូង ឬការវាយតម្លៃហេតុប៉ះពាល់បរិស្ថានពេញលេញ ។

ម្ចាស់គម្រោងត្រូវដាក់បញ្ចូលការចូលរួម និងការពិគ្រោះយោបល់ជាសាធារណៈទៅក្នុង កិច្ចដំណើរការវាយតម្លៃហេតុប៉ះពាល់បរិស្ថាន នៅដំណាក់កាលរៀបចំផែនការគម្រោង ដើម្បី៖

-កំណត់ផ្នែកដែលមានសារៈសំខាន់ផ្នែកវប្បធម៌ និងសង្គម ។

-ប្រមូលមតិយោបល់ពីភាគីពាក់ព័ន្ធ និងដាក់បញ្ចូលមតិយោបល់ទាំងនោះ ទៅក្នុង កិច្ចដំណើរការនៃការធ្វើសេចក្តីសម្រេច ។

-ពិនិត្យគម្រោងស្នើសុំ និងពន្យល់ពីហេតុប៉ះពាល់សង្គម និងបរិស្ថាន ។

-ពិចារណាជម្រើសដទៃទៀត និងវិធានការកាត់បន្ថយហេតុប៉ះពាល់នានា ។

ម្ចាស់គម្រោងត្រូវធានាថា រាល់អ្នកដែលទទួលរងហេតុប៉ះពាល់ រដ្ឋបាលមូលដ្ឋាន សង្គម ស៊ីវិល និងអ្នកពាក់ព័ន្ធដទៃទៀត ត្រូវទទួលបានព័ត៌មានអំពីគម្រោងជាភាសាខ្មែរ និងទទួលបាន ឱកាស ក្នុងការចូលរួមយ៉ាងពេញលេញ នៅក្នុងកិច្ចប្រជុំពិគ្រោះយោបល់ជាសាធារណៈ ។

កិច្ចប្រជុំត្រូវបានរៀបចំដោយម្ចាស់គម្រោង ដោយពិគ្រោះយោបល់ជាមួយនឹងក្រសួង បរិស្ថាន និងក្រសួង ឬស្ថាប័នពាក់ព័ន្ធ ក្នុងអំឡុងពេលនៃកិច្ចដំណើរការវាយតម្លៃហេតុប៉ះពាល់ បរិស្ថាន ។

រាល់ការចំណាយដែលពាក់ព័ន្ធនឹងការពិគ្រោះយោបល់ជាសាធារណៈ ត្រូវទទួលរ៉ាប់រង ដោយម្ចាស់គម្រោង ។

នីតិវិធី នៃការចូលរួមជាសាធារណៈនៅក្នុងដំណាក់កាលសិក្សាពិគ្រោះយោបល់ ការពិនិត្យ របាយការណ៍វាយតម្លៃហេតុប៉ះពាល់បរិស្ថាន និងការអង្កេតតាមដានគម្រោងត្រូវកំណត់ដោយ ប្រកាសរបស់ក្រសួងបរិស្ថាន ។

មាត្រា ២៧._

ការចូលរួមជាសាធារណៈទាំងអស់ត្រូវកត់ត្រាទុក និងពិចារណាដោយម្ចាស់គម្រោង ក្នុង ដំណាក់កាលរៀបចំផែនការ និងដំណាក់កាលអនុវត្តលើការវាយតម្លៃហេតុប៉ះពាល់បរិស្ថាន ។

ម្ចាស់គម្រោងត្រូវរាយការណ៍អំពីសេចក្តីលំអិតនៃហេតុប៉ះពាល់របស់សាធារណជន និងការ ទទួលយក ឬបដិសេធសំណើរបស់សាធារណជន ។

ប្រសិនបើម្ចាស់គម្រោងបដិសេធសំណើរបស់សាធារណជន ម្ចាស់គម្រោងត្រូវផ្តល់ហេតុ ផលបដិសេធទាំងនោះក្នុងរបាយការណ៍វាយតម្លៃហេតុប៉ះពាល់បរិស្ថានឲ្យបានច្បាស់ ។

មាត្រា ២៨._

កិច្ចដំណើរការចូលរួមជាសាធារណៈត្រូវបានយកមកប្រើ ដើម្បីកំណត់វិធានការលើកកម្ពស់ ជីវភាព និងជួយដល់អ្នកដែលទទួលរងហេតុប៉ះពាល់ដោយសារគម្រោង ។

កិច្ចដំណើរការចូលរួមជាសាធារណៈត្រូវធានាថា អ្នកដែលទទួលរងហេតុប៉ះពាល់ បានចូល រួមក្នុងការរៀបចំការផ្លាស់ទីលំនៅថ្មី ដើម្បីកាត់បន្ថយហេតុប៉ះពាល់នៃការផ្លាស់ទីលំនៅថ្មីឲ្យបាន កម្រិតអប្បបរមាដើម្បីធានាថា សំណងលើការបាត់បង់ទ្រព្យសម្បត្តិត្រូវបានដោះស្រាយដោយ យុត្តិធម៌សមស្រប និងទទួលយកបានតាមតម្លៃទីផ្សារ ហើយវិធានការកាត់បន្ថយហេតុប៉ះពាល់ បរិស្ថានមានលក្ខណៈត្រឹមត្រូវ ។

នីតិវិធីនៃការផ្លាស់ប្តូរលំនៅឋាន និងដោះស្រាយសំណងដល់សហគមន៍ដែលទទួលរង ហេតុប៉ះពាល់ត្រូវកំណត់ដោយអនុក្រឹត្យ ។

បែបបទ និងនីតិវិធីនៃការទូទាត់សំណងការខូចខាតដល់សហគមន៍ទទួលរងហេតុប៉ះពាល់ ត្រូវកំណត់ដោយប្រកាសរួមរបស់ក្រសួងបរិស្ថាន និងក្រសួងសេដ្ឋកិច្ច និងហិរញ្ញវត្ថុ ។

កិច្ចដំណើរការចូលរួមសាធារណៈត្រូវធានាថា ការយល់ព្រមរបស់សហគមន៍ដែលរង ផលប៉ះពាល់ដោយសារគម្រោង ចំពោះវិធានការកាត់បន្ថយហេតុប៉ះពាល់បរិស្ថាន ត្រូវផ្អែកលើ គោលការណ៍យល់ព្រមជាមុន ដោយសេរី និងបន្ទាប់ពីជ្រាបព័ត៌មានគ្រប់ជ្រុងជ្រោយ ។

មាត្រា ២៩._

ក្រសួងបរិស្ថានត្រូវធានាថា ការវាយតម្លៃហេតុប៉ះពាល់បរិស្ថានដំបូង ឬការវាយតម្លៃហេតុ ប៉ះពាល់បរិស្ថានពេញលេញ និងឯកសារពាក់ព័ន្ធទាំងអស់ រាប់ទាំងវិញ្ញាបនបត្រឯកភាពលើ របាយការណ៍វាយតម្លៃហេតុប៉ះពាល់បរិស្ថាន និងផែនការគ្រប់គ្រងបរិស្ថាន ត្រូវបានផ្សព្វផ្សាយជា សាធារណៈ ។

ក្រសួងបរិស្ថានត្រូវធានាថា ភាគីពាក់ព័ន្ធទាំងអស់ រួមបញ្ចូល សហគមន៍ដែលរងផល ប៉ះពាល់ដោយសារគម្រោងទទួលបានព័ត៌មានគ្រប់គ្រាន់ និងច្បាស់លាស់ ។

ឯកសារដែលបានផ្សព្វផ្សាយជាសាធារណៈ មានបង្ហាញលើគេហទំព័រសាធារណៈរបស់ ក្រសួងបរិស្ថាន ។

ថ្ងៃចំណាយលើការផ្សព្វផ្សាយឯកសារជាសាធារណៈ រាប់ទាំងគេហទំព័រ ត្រូវទទួលរ៉ាប់រង ដោយម្ចាស់គម្រោង ។

ក្រសួងបរិស្ថានត្រូវកំណត់គោលការណ៍ណែនាំបន្ថែម ស្តីពីនីតិវិធីសម្រាប់ការចូលរួមជា សាធារណៈ និងសិទ្ធិទទួលបានព័ត៌មាន ។

ជំពូកទី ៧

ផែនការគ្រប់គ្រងបរិស្ថាននិងការអង្កេតតាមដានគម្រោង

មាត្រា ៣០._

អង្គការវាយតម្លៃហេតុប៉ះពាល់បរិស្ថាន និងមន្ទីរបរិស្ថានរាជធានី ខេត្ត ជាអាជ្ញាធរត្រួត ពិនិត្យលើផែនការគ្រប់គ្រងបរិស្ថាន និងអង្កេតតាមដានសកម្មភាពអនុវត្តផែនការគ្រប់គ្រងបរិស្ថាន របស់ម្ចាស់គម្រោង ដោយសហការជាមួយក្រសួង/ស្ថាប័នពាក់ព័ន្ធ អាជ្ញាធរដែនដី និងអ្នកពាក់ព័ន្ធ ។

មាត្រា ៣១._

ផែនការគ្រប់គ្រងបរិស្ថានត្រូវរៀបចំដោយម្ចាស់គម្រោង ។
ផែនការគ្រប់គ្រងបរិស្ថានត្រូវដាក់បញ្ចូលក្នុងលក្ខខណ្ឌតម្រូវ នៃការការពារ ការកាត់បន្ថយ ការឃ្នាំមើល និងការគ្រប់គ្រង ដែលបានកំណត់នៅក្នុងរបាយការណ៍វាយតម្លៃហេតុប៉ះពាល់ បរិស្ថាន ។

រាល់គម្រោងអភិវឌ្ឍន៍ ដែលទទួលបានវិញ្ញាបនបត្រឯកភាពលើរបាយការណ៍វាយតម្លៃ ហេតុប៉ះពាល់បរិស្ថាន ត្រូវគោរពតាមលក្ខខណ្ឌ និងខ្លឹមសារ ដែលមានចែងក្នុងផែនការគ្រប់គ្រង បរិស្ថាន ព្រមទាំងលក្ខខណ្ឌដែលមានចែងក្នុងវិញ្ញាបនបត្រឯកភាពលើរបាយការណ៍វាយតម្លៃហេតុ ប៉ះពាល់បរិស្ថាន ។

មាត្រា ៣២._

រាល់គម្រោងអភិវឌ្ឍន៍ និងអ្នកប្រតិបត្តិការគម្រោង ត្រូវបង្កើត និងរក្សាប្រព័ន្ធគ្រប់គ្រង បរិស្ថានផ្ទៃក្នុងដែលត្រូវធានាឲ្យមាននូវនីតិវិធី និងវិធីសាស្ត្រឃ្លាំមើលដោយខ្លួនឯង ដូចមានចែង ក្នុងផែនការគ្រប់គ្រងបរិស្ថានរបស់ខ្លួន ។

ក្នុងករណីហេតុប៉ះពាល់បរិស្ថាន មានកម្រិតលើសពីស្តង់ដារកំណត់នៅក្នុងរបាយការណ៍ វាយតម្លៃហេតុប៉ះពាល់បរិស្ថាន ឬផែនការគ្រប់គ្រងបរិស្ថាន ក្រសួងបរិស្ថានតម្រូវឲ្យចាត់វិធានការ កែតម្រូវហេតុប៉ះពាល់ភ្លាមៗ ឬកែតម្រូវផែនការគ្រប់គ្រងបរិស្ថាន ។

ផែនការគ្រប់គ្រងបរិស្ថានដែលបានកែតម្រូវរួច និងកម្មវិធីឃ្លាំមើល ត្រូវទទួលបានការ ឯកភាពពីក្រសួងបរិស្ថាន ហើយរយៈពេលត្រូវកំណត់ឡើងសារជាថ្មី ដើម្បីធ្វើការកែតម្រូវ ឬកែលម្អ ចាំបាច់ ដោយត្រូវមានការព្រមព្រៀងជាលាយលក្ខណ៍អក្សរដោយភាគីពាក់ព័ន្ធ ។

ថ្លៃចំណាយទាំងអស់ក្នុងការកែតម្រូវ ឬកែលម្អវិធានការកាត់បន្ថយហេតុប៉ះពាល់ និងកម្មវិធី ឃ្លាំមើលគម្រោង ត្រូវទទួលរ៉ាប់រងដោយម្ចាស់គម្រោង ។

ម្ចាស់គម្រោងត្រូវរៀបចំរបាយការណ៍អង្កេតតាមដានបរិស្ថាន រៀងរាល់ ៣ (បី) ខែ ម្តង ហើយបញ្ជូនមកអង្គភាពវាយតម្លៃហេតុប៉ះពាល់បរិស្ថាន ដើម្បីពិនិត្យ និងផ្តល់យោបល់ ។ អង្គភាពវាយតម្លៃហេតុប៉ះពាល់បរិស្ថានមានសិទ្ធិចុះត្រួតពិនិត្យដល់កន្លែង និងផ្ទៀងផ្ទាត់លទ្ធផល នៃការអង្កេតតាមដានរបស់ម្ចាស់គម្រោង ។

មាត្រា ៣៣._

អ្នកដែលទទួលរងហេតុប៉ះពាល់ដោយសារគម្រោង ត្រូវមានសិទ្ធិទទួលបានព័ត៌មានស្តីពី ហេតុប៉ះពាល់អវិជ្ជមានលើជីវិតរស់នៅ ទ្រព្យសម្បត្តិ និងសិទ្ធិទទួលបានក្នុងការប្រើប្រាស់ធនធាន ធម្មជាតិ និងជីវភាពរស់នៅនិងសិទ្ធិទទួលបាននូវព័ត៌មានអំពីស្ថានភាពបរិស្ថាននៃគម្រោង និង លក្ខខណ្ឌតម្រូវតាមច្បាប់ បទប្បញ្ញត្តិ កិច្ចសន្យា និងវិញ្ញាបនបត្រឯកភាពលើរបាយការណ៍វាយ តម្លៃហេតុប៉ះពាល់បរិស្ថាន ។

អ្នកដែលទទួលរងហេតុប៉ះពាល់ដោយសារគម្រោង ត្រូវមានសិទ្ធិវាយការណ៍ពីបញ្ហា និង ក្តីកង្វល់បរិស្ថាន និងសង្គមជូនដល់ម្ចាស់គម្រោង និងដាក់បណ្តឹងទៅអាជ្ញាធរមានសមត្ថកិច្ចហើយ បញ្ហាទាំងនោះត្រូវដោះស្រាយដោយអនុគណៈកម្មការថ្នាក់ក្រោម និងអាចបន្តមកគណៈកម្មការ អន្តរក្រសួង ដែលបង្កើតឡើងជាផ្នែកមួយនៃប្រព័ន្ធគ្រប់គ្រងបរិស្ថាន ។

អាជ្ញាធរមានសមត្ថកិច្ចពាក់ព័ន្ធ ត្រូវឆ្លើយតបចំពោះបណ្តឹង ឬញាតិហើយដោះស្រាយបញ្ហា បរិស្ថាន និងសង្គមដែលពាក់ព័ន្ធ តាមពេលវេលាកំណត់សមស្រប និងផ្តល់ព័ត៌មានដល់អ្នក ពាក់ព័ន្ធតាមស្ថានភាពជាក់ស្តែង ។

មាត្រា ៣៤._

គម្រោងនានាដែលត្រូវបានកំណត់អត្តសញ្ញាណនៅក្នុងប្រកាស ដែលនាំឱ្យមានផលប៉ះពាល់គួរឱ្យកត់សម្គាល់ដល់សង្គម និងបរិស្ថាន ត្រូវធ្វើសវនកម្មដោយសវនករបរិស្ថានខាងក្រៅ ដូចមានចែងក្នុងប្រកាស ។ សវនករបរិស្ថានត្រូវ៖

- ជួយជ្រោមជ្រែងក្នុងការកត់ត្រាកំណត់ត្រាបរិស្ថានឲ្យបានត្រឹមត្រូវនិងពេញលេញ ។
- ផ្តល់មតិយោបល់សវនកម្មវិជ្ជាជីវៈ ជាអាទិ៍ របាយការណ៍បរិស្ថានដែលបង្ហាញនូវទិដ្ឋភាពពេញលេញ និងសមស្របអំពីការគ្រប់គ្រងបរិស្ថាននៃគម្រោង ឬការប្រតិបត្តិការរបស់គម្រោង ។
- ពិនិត្យភាពគ្រប់គ្រាន់នៃការអនុវត្ត នីតិវិធីនៃការគ្រប់គ្រង និងការឃ្នាំមើលបរិស្ថានផ្ទៃក្នុង ព្រមទាំងការផ្តល់អនុសាសន៍ដើម្បីកែលម្អ ។
- ផ្តល់ព័ត៌មានអំពីភាពមិនប្រក្រតីនិងការខ្វះចន្លោះក្នុងការគ្រប់គ្រងបរិស្ថានផ្ទៃក្នុងរបស់ខ្លួន ។ សំណៅមួយច្បាប់នៃរបាយការណ៍សវនកម្ម ដែលធ្វើឡើងដោយសវនករបរិស្ថានខាងក្រៅ ត្រូវប្រគល់ជូនក្រសួងបរិស្ថាន ។

មាត្រា ៣៥._

គម្រោងអភិវឌ្ឍន៍នីមួយៗ ត្រូវរៀបចំរបាយការណ៍អង្កេតតាមដានបរិស្ថាននៃគម្រោង ដូចតទៅ៖

- របាយការណ៍រៀងរាល់ ៣ (បី) ខែ ត្រូវបញ្ជូនទៅអង្គភាពវាយតម្លៃហេតុប៉ះពាល់បរិស្ថាន ដែលវាយកាណ៍ពីលទ្ធផលទាំងអស់នៃការអង្កេតតាមដាន ឃ្នាំមើល និងការគ្រប់គ្រងបរិស្ថាន ។
- ក្នុងរយៈពេល ៣ (បី) ខែ បន្ទាប់ពីបញ្ចប់ឆ្នាំហិរញ្ញវត្ថុនីមួយៗម្ចាស់គម្រោងត្រូវរៀបចំ និងបញ្ជូនរបាយការណ៍ប្រចាំឆ្នាំ ដែលដាក់បញ្ចូលមតិយោបល់របស់សវនករស្តីពីបរិស្ថាន ។
- ផ្តល់សំណៅរបាយការណ៍បរិស្ថានប្រចាំឆ្នាំនៃគម្រោងដល់សាធារណជន តាមការស្នើសុំដោយឥតគិតថ្លៃ ។
- ផ្តល់សំណៅអេឡិចត្រូនិក ដែលត្រូវបង្ហាញលើគេហទំព័រជាសាធារណៈ របស់ក្រសួងបរិស្ថាន និងដោយម្ចាស់គម្រោង នៅលើគេហទំព័រសាធារណៈមួយ ។

មាត្រា ៣៦._

គម្រោងអភិវឌ្ឍន៍ ដែលមានវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថានត្រូវបញ្ជូនរបាយការណ៍ប្រចាំត្រីមាស និងប្រចាំឆមាស ទៅអង្គភាពវាយតម្លៃហេតុប៉ះពាល់បរិស្ថានទាក់ទងនឹងការឃ្នាំមើល និងការគ្រប់គ្រងបរិស្ថានរបស់ខ្លួន ។

ម្ចាស់គម្រោងមានកាតព្វកិច្ចត្រូវវាយការណ៍ភ្លាមៗ អំពីបញ្ហាបរិស្ថានសំខាន់ៗដល់អាជ្ញាធរដែលពាក់ព័ន្ធ និងដែលមានទទួលខុសត្រូវ និងដល់សាធារណជន ដើម្បីជៀសវាងហេតុប៉ះពាល់អវិជ្ជមានមកលើបរិស្ថាន ឬសង្គម ។

តម្លៃម្ចាស់គម្រោងត្រូវផ្តល់ព័ត៌មានដល់ក្រសួងបរិស្ថាន តាមដែលក្រសួងបរិស្ថានអាចស្នើសុំដោយសមហេតុផលពាក់ព័ន្ធនឹងការគ្រប់គ្រងបរិស្ថាននៃគម្រោង ។

ជំពូកទី ៨

ការបង្កើនភាពធនធានបរិស្ថាន

មាត្រា ៣៧._

ម្ចាស់គម្រោងត្រូវទទួលខុសត្រូវរាប់រងបង់រាល់ការចំណាយទាំងអស់ ក្នុងការរៀបចំរបាយការណ៍ វាយតម្លៃហេតុប៉ះពាល់បរិស្ថានដំបូង ឬរបាយការណ៍វាយតម្លៃហេតុប៉ះពាល់បរិស្ថាន ពេញលេញ និងក្នុងការចំណាយលើកិច្ចដំណើរការចូលរួមជាសាធារណៈ និងសម្រាប់ការពិចារណា និងការពិនិត្យលើរបាយការណ៍ទាំងនេះរបស់ក្រសួងបរិស្ថាន រួមទាំងគណៈកម្មការត្រួតពិនិត្យជំនាញ ។

ម្ចាស់គម្រោងត្រូវទទួលខុសត្រូវបង់ថ្លៃចំណាយលើផែនការគ្រប់គ្រងបរិស្ថាន និងផែនការអភិវឌ្ឍសង្គម និងថ្លៃចំណាយលើការអនុវត្ត និងការអង្កេតតាមដានលើវិធានការកាត់បន្ថយហេតុប៉ះពាល់បរិស្ថាន និងសង្គម ដូចមានចែងនៅផែនការគ្រប់គ្រងបរិស្ថាន និងផែនការអភិវឌ្ឍសង្គម ។

មាត្រា ៣៨._

នៅពេលចេញវិញ្ញាបនបត្រឯកភាពលើ របាយការណ៍វាយតម្លៃហេតុប៉ះពាល់បរិស្ថាន ក្រសួងបរិស្ថានមានភារកិច្ចប្រមូលថ្លៃ និងបន្ទុកសេវា ដូចមានចែងនៅក្នុងប្រកាសរួម រវាងក្រសួងបរិស្ថាន និងក្រសួងសេដ្ឋកិច្ច និងហិរញ្ញវត្ថុ ស្តីពីការបង់ថ្លៃសេវាការងារ ម្ចាស់គម្រោង ត្រូវបង់វិភាគទាន លើថ្លៃនិងបន្ទុកសេវាទៅឱ្យក្រសួងបរិស្ថានជារៀងរាល់ឆ្នាំ ដើម្បីប្រើប្រាស់សម្រាប់ការកសាងសមត្ថភាព ដល់មន្ត្រីបរិស្ថានថ្នាក់ស្រុកនិងខេត្ត និងដើម្បីផ្តល់ លទ្ធភាពដល់ក្រសួងបរិស្ថានក្នុងការអនុវត្តតួនាទីរបស់ខ្លួន ក្នុងការត្រួតពិនិត្យរបាយការណ៍តាមដានត្រួតពិនិត្យ ក៏ដូចជាឆ្លើយតបចំពោះសំណើឱ្យមានការស៊ើបអង្កេតលើបណ្តឹងបរិស្ថាន និងក្នុងការអនុវត្តការតាមដានត្រួតពិនិត្យលើការអនុលោមតាមច្បាប់ជាប្រចាំ ទាំងនៅក្នុងអំឡុងពេលនៃដំណាក់កាលសាងសង់ និងដំណាក់កាលប្រតិបត្តិការគម្រោង ។

មាត្រា ៣៩._

មូលនិធិបរិស្ថាន និងសង្គមត្រូវបានបង្កើតឡើងដោយក្រសួងបរិស្ថាន ដើម្បីបន្តជំរុញ និងផ្តល់ហិរញ្ញប្បទានដល់ការអភិវឌ្ឍបរិស្ថាន និងសង្គមនៅតំបន់គម្រោងដែលតាំងនៅ ។

ម្ចាស់គម្រោងត្រូវបានតម្រូវឱ្យបង់វិភាគទានជាអប្បបរមា ១ ភាគរយ នៃថ្លៃគម្រោង ។ ៥០ (ហាសិប) ភាគរយ នៃវិភាគទាននេះត្រូវបង់ទៅកាន់មូលនិធិទាយដ្ឋានបរិស្ថាន ដែលមានចែងនៅក្នុងមាត្រា ១៩ នៃច្បាប់ស្តីពីកិច្ចការការពារបរិស្ថាន និងការគ្រប់គ្រងធនធានធម្មជាតិ ហើយ៥០ (ហាសិប) ភាគរយ ទៀត ត្រូវបង់ទៅកាន់មូលនិធិបរិស្ថាន និងសង្គមនៃក្រសួងបរិស្ថាន មុនពេលចាប់ផ្តើមនៃគម្រោង ។

ម្ចាស់គម្រោងត្រូវបង់វិភាគទានទៅក្នុងមូលនិធិទាំងនេះ អនុលោមតាមគោលការណ៍ណែនាំរបស់ក្រសួងបរិស្ថាន ។

មាត្រា ៤០._

ក្រសួងបរិស្ថានមន្ទីរបរិស្ថានរាជធានី ខេត្ត ឬក្រុងនិងទីភ្នាក់ងារទទួលខុសត្រូវ បរិស្ថាន និង រដ្ឋបាលមូលដ្ឋាន មានសិទ្ធិធ្វើសំណើសុំរង្វាន់ ឬវិញ្ញាបនបត្ររង្វាន់ ឬទម្រង់ពាក្យទទួលស្គាល់ដទៃ ទៀត ចំពោះការសម្រេចបាននូវ កិច្ចដំណើរការវាយតម្លៃហេតុប៉ះពាល់បរិស្ថាននៅក្នុងប្រទេស កម្ពុជា ឲ្យទៅបុគ្គល អង្គភាព ក្រុមហ៊ុន ឬអង្គការណាមួយដែលមានស្នាដៃឆ្លើយតបសកម្មភាព វាយតម្លៃហេតុប៉ះពាល់បរិស្ថាន ។

ជំពូកទី ៩

ផ្នែកទី ១

ហេតុប៉ះពាល់នៃបម្រែបម្រួលអាកាសធាតុ

មាត្រា ៤១._

រាល់ការវាយតម្លៃហេតុប៉ះពាល់បរិស្ថានដំបូង និងពេញលេញត្រូវវិភាគ និងវាយតម្លៃពី សក្តានុពលនៃហេតុប៉ះពាល់ និងភាពងាយរងគ្រោះនៃគម្រោងបណ្តាលមកពីបម្រែបម្រួលអាកាស ធាតុ និងការអភិវឌ្ឍ ដែលអាចរងនូវអតុល្យភាពដោយសារលក្ខខណ្ឌបរិស្ថាន ដែលរងការប៉ះពាល់ ដោយរកវិធានការកាត់បន្ថយហានិភ័យដែលអាចកើតឡើងទាំងនេះ សំដៅឈានដល់ការអភិវឌ្ឍ សេដ្ឋកិច្ចដែលប្រើកាបូនតិចដែលជាទិសដៅចម្បងនៃការអភិវឌ្ឍបៃតង។

រាល់ការវាយតម្លៃហេតុប៉ះពាល់បរិស្ថានពេញលេញ ត្រូវដាក់បញ្ចូលនូវ ការវាយតម្លៃ ហានិភ័យ និងភាពងាយរងគ្រោះនៃបម្រែបម្រួលអាកាសធាតុ ដោយការប្រើប្រាស់យ៉ាងហោច ណាស់នូវសេណារីយ៉ូចំនួន២នៃអាកាសធាតុអាក្រក់បំផុត ។ ម្ចាស់គម្រោងត្រូវតែធ្វើការស្នើឡើង និងវិភាគនូវវិធានការកាត់បន្ថយផលប៉ះពាល់នៅក្នុងការសិក្សាអំពីការវាយតម្លៃហេតុប៉ះពាល់បរិស្ថាន ដែលកាត់បន្ថយហានិភ័យនៃបម្រែបម្រួលអាកាសធាតុ និងដាក់បញ្ចូលរាល់ផែនការឆ្លើយតបបន្ទាន់ និងជម្រើសបច្ចេកវិទ្យា ដើម្បីទប់ទល់នឹងផលប៉ះពាល់នៃបម្រែបម្រួលអាកាសធាតុ ។

បរិមាណនៃការបញ្ចេញកាបូនរបស់គម្រោងអភិវឌ្ឍន៍ត្រូវគណនា និងដាក់បញ្ចូលនៅក្នុង ការវាយតម្លៃហេតុប៉ះពាល់បរិស្ថានដំបូង និងពេញលេញ ដោយប្រើប្រាស់ការវិភាគលើការបញ្ចេញ កាបូនទាប ដោយមានគោលបំណងនៃការប្រើប្រាស់ការផលិត និងការផ្គត់ផ្គង់ប្រកបដោយ និរន្តរភាពតម្លៃដើម្បីសម្រេចបាននូវការអភិវឌ្ឍបៃតង ។

បម្រែបម្រួលអាកាសធាតុ នាំឱ្យមានក្របខណ្ឌមួយដែលខុសប្លែកពីមុន សម្រាប់ការ ពិចារណាលើការប្រើប្រាស់ទឹក និងតម្រូវការថាមពល ។ ម្ចាស់គម្រោងគួរតែស្វែងរកនូវ (ក)ជម្រើស ថាមពលដែលបញ្ចេញកាបូនទាប (ខ)តម្រូវការក្នុងការកាត់បន្ថយការប្រែប្រួលចំពោះការផ្គត់ផ្គង់ ទឹកដែលបណ្តាលមកពីកត្តាអាកាសធាតុ និង (គ)លទ្ធផលនៃការប្រែប្រួលនៅក្នុងបរិមាណបញ្ចេញ កាបូនរបស់គម្រោង ។

ផ្នែកទី ២ **បណ្តុំនៃហេតុប៉ះពាល់**

មាត្រា ៤២._

ការវាយតម្លៃហេតុប៉ះពាល់បរិស្ថានពេញលេញ ត្រូវវិភាគនិងវាយតម្លៃពីបណ្តុំនៃហេតុប៉ះពាល់ ដែលបង្កឡើងដោយគម្រោងដែលមានស្រាប់ និងគម្រោងក្នុងពេលអនាគតនៅជុំវិញនៃទីតាំងគម្រោងទាំងនោះ ដែលអាចបង្កើតឲ្យមានហេតុប៉ះពាល់គួរឱ្យកត់សម្គាល់ ដល់បរិស្ថានឬសង្គម ។

នៅក្នុងរបាយការណ៍វាយតម្លៃបណ្តុំនៃហេតុប៉ះពាល់ ម្ចាស់គម្រោងត្រូវវាយតម្លៃសមត្ថភាពនៃធនធានរូបសាស្ត្រ ធនធានជីវសាស្ត្រ និងធនធានសេដ្ឋកិច្ចសង្គម ដើម្បីគិតគូរអំពីផលប៉ះពាល់បន្ថែម ផ្នែកលើកត្តាពេលវេលា ស្ថានភាពភូមិសាស្ត្រ និងសកម្មភាពរបស់គម្រោងនានាដែលនៅជុំវិញទីតាំងគម្រោង ។

ម្ចាស់គម្រោងត្រូវពិចារណាអំពី ជម្រើសនៃវិធានការកាត់បន្ថយបណ្តុំនៃហេតុហេតុប៉ះពាល់ផ្សេងៗ ដើម្បីកាត់បន្ថយ ឬបញ្ចៀស បណ្តុំនៃហេតុប៉ះពាល់ដែលគួរឱ្យកត់សម្គាល់ទាំងនោះ ។

ផ្នែកទី ៣ **ការវាយតម្លៃហេតុប៉ះពាល់សុខភាព**

មាត្រា ៤៣._

ការវាយតម្លៃហេតុប៉ះពាល់បរិស្ថានពេញលេញ ត្រូវដាក់បញ្ចូលការវាយតម្លៃហេតុប៉ះពាល់សុខភាព ដែលមានជាអាទិ៍៖

-ទិន្នន័យមូលដ្ឋានស្តីពីសុខភាពនៅក្នុងតំបន់គម្រោង និងរបស់ប្រជាជនដែលរងហេតុប៉ះពាល់ ។

-ការពិពណ៌នាអំពីហេតុប៉ះពាល់នៃគម្រោងដែលអាចមាន ដោយសារការសាងសង់ លំហូរប្រជាជន និងការផ្លាស់ប្តូរចំពោះបរិស្ថាន ។

-វិធានការកាត់បន្ថយហេតុប៉ះពាល់ដើម្បីកាត់បន្ថយ ឬលុបបំបាត់ហេតុប៉ះពាល់អវិជ្ជមាននៃគម្រោង និងវិធានការដែលត្រូវដាក់ឱ្យអនុវត្តដោយម្ចាស់គម្រោង ដើម្បីកែលម្អសុខភាពរបស់សហគមន៍មូលដ្ឋាន ។

-បញ្ហានានាទាក់ទងនឹងការអង្កេតតាមដានសុខភាព និងការគ្រប់គ្រងហេតុប៉ះពាល់ដែលនៅសល់ក្នុងរយៈពេលខ្លី និងវែងសម្រាប់គម្រោង ។

ម្ចាស់គម្រោងត្រូវលើកផែនការគ្រប់គ្រងសុវត្ថិភាព និងសុខភាពជាផ្នែកមួយនៃការវាយតម្លៃហេតុប៉ះពាល់សុខភាព សម្រាប់បរិស្ថានការងារដោយវិភាគពីហានិភ័យដែលពាក់ព័ន្ធ និងប្រភេទនៃកត្តាគ្រោះថ្នាក់ក្នុងទីតាំងគម្រោងរួមមាន កត្តាគ្រោះថ្នាក់ផ្នែករូបសាស្ត្រ-គីមីសាស្ត្រ ជីវសាស្ត្រ វិទ្យុសកម្ម និងផ្នែកសម្លេងរំខាន ។

ម្ចាស់គម្រោងត្រូវកំណត់ និងវាយតម្លៃពីគ្រោះហានិភ័យ និងសក្តានុពលនៃហេតុប៉ះពាល់ ទៅលើសុវត្ថិភាពនិងសុខភាពរបស់សហគមន៍ក្នុងដំណាក់កាលរចនាគម្រោង សាងសង់គម្រោង ប្រតិបត្តិគម្រោង និងបញ្ចប់គម្រោងព្រមទាំងលើកិច្ចការការពារ និងផែនការគ្រប់គ្រងហេតុ ប៉ះពាល់នៅក្នុងដំណាក់កាលទាំងនេះ ។

ផ្នែកទី ៤

ការវាយតម្លៃបរិស្ថានជាយុទ្ធសាស្ត្រ

មាត្រា ៤៤._

ការវាយតម្លៃបរិស្ថានជាយុទ្ធសាស្ត្រ ជំរុញការអភិវឌ្ឍបែតងដែលធានាដល់ការអភិវឌ្ឍ ប្រកបដោយនិរន្តរភាព តាមរយៈការវាយតម្លៃ ការពង្រឹង និងការបញ្ជ្រាបគោលនយោបាយ ផែនការ និងកម្មវិធីនានា របស់រាជរដ្ឋាភិបាលនៅក្នុងកិច្ចដំណើរការសម្រេចចិត្តទៅលើគម្រោង អភិវឌ្ឍន៍នានា ។

គោលបំណងនៃការវាយតម្លៃបរិស្ថានជាយុទ្ធសាស្ត្រ សំដៅ៖

- ផ្តល់ឱកាសក្នុងការណែនាំយ៉ាងសកម្មនូវ ការអភិវឌ្ឍនៅក្នុងលក្ខណៈប្រកបដោយ និរន្តរភាព ។
- ជំរុញការពិចារណាលើជម្រើសដ៏ទូលំទូលាយតម្លៃតម្លៃ ។
- ជំរុញការវិភាគហេតុប៉ះពាល់ទ្រង់ទ្រាយធំរួមទាំងហេតុប៉ះពាល់សុខភាព និងហេតុប៉ះពាល់ ឆ្លងដែនដែលពាក់ព័ន្ធនឹងក្តីកង្វល់ថ្នាក់ជាតិក្នុងតំបន់ និងនៅលើសកលលោក ។
- ជួយដល់ការអនុវត្តផែនការបរិស្ថានជាតិផែនការសកម្មភាពបរិស្ថានជាតិ ជំរុញការអភិរក្ស ជីវចម្រុះ និងការគ្រប់គ្រងប្រព័ន្ធអេកូឡូស៊ី និងកសាងសមត្ថភាពវាយតម្លៃបរិស្ថាន ។

មាត្រា ៤៥._

ក្រសួងបរិស្ថាន និងក្រុមប្រឹក្សាជាតិអភិវឌ្ឍន៍បែតង ត្រូវធ្វើការវាយតម្លៃបរិស្ថានជា យុទ្ធសាស្ត្រតាមវិស័យទៅលើគោលនយោបាយ ផែនការយុទ្ធសាស្ត្រ និងកម្មវិធីនានារបស់ រាជរដ្ឋាភិបាល ។

ការវាយតម្លៃបរិស្ថានជាយុទ្ធសាស្ត្រសំដៅលើវិស័យអភិវឌ្ឍន៍សំខាន់ៗជាអាទិ៍ ថាមពល ដឹកជញ្ជូន ឧស្សាហកម្មទាញយករ៉ែ ធនធានទឹក រុក្ខាប្រមាញ់ ទេសចរណ៍ កសិកម្ម ហេដ្ឋារចនាសម្ព័ន្ធ និងវិស័យពាក់ព័ន្ធផ្សេងទៀត ។

ក្រសួងបរិស្ថាន និងក្រុមប្រឹក្សាជាតិអភិវឌ្ឍន៍បែតង ត្រូវទទួលខុសត្រូវពិនិត្យការវាយតម្លៃ បរិស្ថានជាយុទ្ធសាស្ត្រ និងត្រូវផ្តល់មតិយោបល់ដល់ទីភ្នាក់ងារពាក់ព័ន្ធ ដោយតម្រូវឲ្យមានការចូល រួមជាសាធារណៈ ។

ការវាយតម្លៃបរិស្ថានជាយុទ្ធសាស្ត្រត្រូវជំរុញដល់ការអភិវឌ្ឍបែតង និងការអភិវឌ្ឍប្រកប ដោយចីរភាព ទាំងបរិស្ថាន និងសង្គម តាមរយៈការព្យាករណ៍ និងកាត់បន្ថយហេតុប៉ះពាល់ អវិជ្ជមានរួមបញ្ចូលហេតុប៉ះពាល់សុខភាព ចាប់ពីដំណាក់កាលរចនាគម្រោងធ្វើផែនការនិងកំណត់

ពីជម្រើសគុណភាពបរិស្ថាន ការប្រើប្រាស់ធនធានធម្មជាតិដោយសន្សំសំចៃ និងទទួលបាន ទិន្នផលខ្ពស់ ព្រមទាំងធានាដល់ការអនុវត្តគោលនយោបាយ និងផែនការឲ្យមានស្ថេរភាពជាមួយ នឹងគោលដៅអភិវឌ្ឍន៍ និងកិច្ចការពារបរិស្ថាននិងសង្គម ។

ការរួមបញ្ចូលនូវការវាយតម្លៃហេតុប៉ះពាល់បរិស្ថានសម្រាប់កម្រិតគម្រោង និងការវាយតម្លៃ បរិស្ថានជាយុទ្ធសាស្ត្រសម្រាប់កម្រិតគោលនយោបាយ គឺសំដៅដល់ការអភិវឌ្ឍបែតង ជាពិសេស ការដោះស្រាយបម្រែបម្រួលអាកាសធាតុ ដែលជាបញ្ហាប្រឈមនៃការរៀបចំផែនការ ។ ក្រសួង បរិស្ថាន និងក្រុមប្រឹក្សាជាតិអភិវឌ្ឍន៍បែតង ត្រូវរៀបចំឲ្យប្រើប្រាស់ការវាយតម្លៃបរិស្ថានជា យុទ្ធសាស្ត្រ ដើម្បីវាយតម្លៃទំនាក់ទំនងរវាងបរិស្ថាន សេដ្ឋកិច្ច សង្គម និងវប្បធម៌នៃផែនការតាម វិស័យ ។

ការវាយតម្លៃបរិស្ថានជាយុទ្ធសាស្ត្រ មានតួនាទីសំខាន់ក្នុងការកំណត់វត្ថុបំណងសម្រាប់ វិស័យជាក់លាក់ ព្រមទាំងកម្មវិធី និងផែនការរបស់រាជរដ្ឋាភិបាល ។

ផ្នែកទី៥
ហេតុប៉ះពាល់បរិស្ថានឆ្លងដែន

មាត្រា ៤៦._

គម្រោងដែលអាចមានហេតុប៉ះពាល់បរិស្ថានឆ្លងដែន ត្រូវធ្វើការវាយតម្លៃហេតុប៉ះពាល់ បរិស្ថានឆ្លងដែន ។

ក្រសួងបរិស្ថាន ត្រូវបង្កើតគោលការណ៍ណែនាំស្តីពីលក្ខណវិនិច្ឆ័យកំណត់ពីសញ្ញាណនៃ ហេតុប៉ះពាល់បរិស្ថានឆ្លងដែន និងឈានទៅដល់ការវាយតម្លៃហេតុប៉ះពាល់បរិស្ថានឆ្លងដែន ។

មាត្រា ៤៧._

នៅពេលគម្រោងចាប់ផ្តើមឲ្យមាន ការវាយតម្លៃហេតុប៉ះពាល់បរិស្ថានឆ្លងដែន ក្រសួង បរិស្ថានត្រូវបញ្ជូនរបាយការណ៍ពិនិត្យជ្រើសរើសគម្រោង ដល់ប្រទេសទាំងឡាយដែលទទួលរង ហេតុប៉ះពាល់ ដោយជូនដំណឹងប្រទេសទាំងនោះអំពីគម្រោងអភិវឌ្ឍន៍ស្នើសុំ ។ ក្រសួងបរិស្ថាន និងក្រសួង/ស្ថាប័នពាក់ព័ន្ធ ត្រូវធ្វើការពិភាក្សាជាមួយបណ្តាប្រទេសទាំងនោះ អំពីនីតិវិធីនិងពេល វេលា ដើម្បីផ្តល់មតិយោបល់អំពីគម្រោងស្នើសុំ ។

ប្រទេសកម្ពុជាត្រូវផ្តល់ឱកាសដល់ភាគីពាក់ព័ន្ធ និងសាធារណជនឲ្យចូលរួមក្នុងនីតិវិធី វាយតម្លៃហេតុប៉ះពាល់បរិស្ថានឆ្លងដែន ទាក់ទងនឹងសកម្មភាពស្នើឡើង ហើយត្រូវធានាផ្តល់ ឱកាសដល់សាធារណជននៃប្រទេស ដែលអាចទទួលរងហេតុប៉ះពាល់ទាំងនោះដូចគ្នានឹង សាធារណជននៅក្នុងប្រទេសកម្ពុជា ដែលជាប្រទេសស្នើគម្រោង ។

នៅពេលក្រសួងបរិស្ថានទទួលបានរបាយការណ៍ពិនិត្យជ្រើសរើស សម្រាប់គម្រោងក្នុង ប្រទេសកម្ពុជាដែលមានសញ្ញាណ នៃហេតុប៉ះពាល់បរិស្ថានដល់ប្រទេសមួយទៀត ក្រសួង បរិស្ថានត្រូវជូនដំណឹងដល់អាជ្ញាធរនៃប្រទេសនោះ ដើម្បីប្រមូល និងប្រៀបធៀបការឆ្លើយតបពី អាជ្ញាធរ/ទីភ្នាក់ងារពាក់ព័ន្ធ ក្នុងរយៈពេល ៩០ (កៅសិប) ថ្ងៃ បន្ទាប់ពីបានទទួលសេចក្តីជូនដំណឹង

ឲ្យដាក់ការឆ្លើយតបជាផ្លូវការមកក្រសួងបរិស្ថានកម្ពុជា ដែលជាប្រទេសស្នើគម្រោង ។ ក្នុងករណី ពុំបានទទួលការឆ្លើយតបក្នុងរយៈពេលជាក់លាក់នេះនោះទេ កម្ពុជាសន្មតថា ប្រទេសនោះមិនចង់ ចូលរួមក្នុងកិច្ចដំណើរការវាយតម្លៃហេតុប៉ះពាល់បរិស្ថានឆ្លងដែនទៅទៀតទេ ។

នៅពេលក្រសួងបរិស្ថានទទួលបានរបាយការណ៍ជ្រើសរើសគម្រោង ឬរបាយការណ៍វាយតម្លៃ ហេតុប៉ះពាល់បរិស្ថាន ពីប្រទេសមួយសម្រាប់គម្រោងមួយ ដែលមានហេតុប៉ះពាល់បរិស្ថាន ជាក់លាក់មកលើប្រទេសកម្ពុជា ភាគីកម្ពុជាត្រូវបើកកិច្ចពិភាក្សាភ្លាមៗជាមួយនឹងប្រទេសនោះស្តីពី នីតិវិធី និងពេលវេលាសម្រាប់ការផ្តល់មតិយោបល់ អំពីគម្រោងស្នើឡើងនោះ ។

អាជ្ញាធរមានសមត្ថកិច្ចនៃប្រទេសស្នើគម្រោង អនុញ្ញាតឲ្យភាគីកម្ពុជាប្រមូល និង ប្រៀបធៀបការឆ្លើយតបពីអាជ្ញាធរ/ស្ថាប័ន/ភាគីពាក់ព័ន្ធនៃប្រទេសទទួលរងហេតុប៉ះពាល់ ហើយ ត្រូវដាក់ការឆ្លើយតបផ្លូវការទៅនឹងសេចក្តីជូនដំណឹងទៅអាជ្ញាធរជាក់លាក់ នៃប្រទេសស្នើគម្រោង ដើមនោះនៅក្នុងរយៈពេល ៦០ (ហុកសិប) ថ្ងៃ បន្ទាប់ពីទទួលសេចក្តីជូនដំណឹង ។ ករណីការ ឆ្លើយតបមិនបានទទួលក្នុងរយៈពេលជាក់លាក់នោះ ប្រទេសស្នើគម្រោងអាចសន្មតថា កម្ពុជា មិនចង់ចូលរួមក្នុងកិច្ចដំណើរការវាយតម្លៃហេតុប៉ះពាល់បរិស្ថានឆ្លងដែនទៅទៀតទេ ។

មតិយោបល់ដែលទទួលបានពីប្រទេសមួយផ្សេងទៀត ស្តីពីរបាយការណ៍ជ្រើសរើស គម្រោង ឬរបាយការណ៍វាយតម្លៃហេតុប៉ះពាល់បរិស្ថាន ត្រូវពិចារណាដោយក្រសួងបរិស្ថាន ។ តំណាងនៃប្រទេសដទៃទៀតដែលទទួលរងហេតុប៉ះពាល់ដោយសារគម្រោង មានសិទ្ធិមានវត្តមាន ក្នុងបទបញ្ជាផ្លូវការ និងសវនាការសាធារណៈស្តីពីគម្រោងនៅកម្ពុជា ហើយទទួលបានឱកាស សម្តែងមតិយោបល់របស់ខ្លួន នៅចំពោះមុខសាធារណជនទូទៅ ។

សោហ៊ុយចំណាយរបស់រដ្ឋាភិបាលកម្ពុជា ចំពោះការវាយតម្លៃហេតុប៉ះពាល់បរិស្ថាន ឆ្លងដែន ត្រូវទទួលរ៉ាប់រងដោយម្ចាស់គម្រោង ។

មាត្រា ៤៨._

ម្ចាស់គម្រោងត្រូវលើកវិធានការកាត់បន្ថយហេតុប៉ះពាល់ ដើម្បីលុបបំបាត់ បន្ថយបន្ថយ ឬ កាត់បន្ថយហេតុប៉ះពាល់នៃគម្រោងដែលបានព្យាករណ៍ទុក ។ វិធានការទាំងនេះត្រូវពិនិត្យ និង ផ្តល់មតិយោបល់ដោយសាធារណជននៅក្នុងប្រទេសកម្ពុជា ដែលអាចទទួលរងហេតុប៉ះពាល់ អនុលោមតាមនីតិវិធី និងពេលវេលាដែលបានព្រមព្រៀងគ្នា ។

ម្ចាស់គម្រោងត្រូវទទួលយកមតិយោបល់ដែលទទួលបានពីភាគីទាំងអស់ ដែលទទួលរង ហេតុប៉ះពាល់ ហើយរៀបចំផែនការគ្រប់គ្រងបរិស្ថានសមស្រប ដើម្បីគ្រប់គ្រងលើហេតុប៉ះពាល់ ឆ្លងដែនដែលបានព្យាករណ៍ទុក ។ ថ្លៃចំណាយនៃវិធានការកាត់បន្ថយហេតុប៉ះពាល់បរិស្ថាន និង សង្គម ក្នុងផែនការគ្រប់គ្រងបរិស្ថាន ត្រូវចាត់ទុកជាផ្នែកនៃថ្លៃចំណាយគម្រោង ហើយត្រូវទទួល រ៉ាប់រងដោយម្ចាស់គម្រោងដែលជាផ្នែកនៃថ្លៃចំណាយអភិវឌ្ឍន៍ ឬប្រតិបត្តិការ ។

ក្នុងករណីមានគ្រោះថ្នាក់ ឬការខូចខាតចំពោះអ្នកដែលទទួលរងហេតុប៉ះពាល់ឆ្លងដែន ម្ចាស់គម្រោងត្រូវទទួលខុសត្រូវលើសំណងការខូចខាត ទាំងប្រជាជនកម្ពុជា និងប្រជាជននៃ ប្រទេសដែលទទួលរងហេតុប៉ះពាល់ដោយសារគម្រោង។ ថ្លៃគ្រោះថ្នាក់ និងថ្លៃនៃការខូចខាត គឺជា ការទទួលខុសត្រូវរបស់ម្ចាស់គម្រោង ។

មាត្រា ៤៩._

ប្រទេសពាក់ព័ន្ធ ត្រូវរួមគ្នាកំណត់វិធីសាស្ត្រអង្កេតតាមដាន ឃ្លាំមើលសញ្ញាណនៃ ហេតុប៉ះពាល់បរិស្ថានឆ្លងដែន ដែលអាចកើតមាននៅក្នុងដំណាក់កាលរចនាគម្រោងការសាងសង់ ការប្រតិបត្តិ និងការបញ្ចប់ការងារទាក់ទងនឹងគម្រោងអភិវឌ្ឍន៍ស្នើសុំ និងផែនការគ្រប់គ្រងបរិស្ថាន ។

ម្ចាស់គម្រោងនៃប្រទេសស្នើសុំគម្រោង ត្រូវដាក់របាយការណ៍អង្កេតតាមដានបរិស្ថាន ជាប្រៀងរាល់ឆ្នាំ និងត្រូវធ្វើសវនកម្មដោយក្រសួងបរិស្ថាន។ ក្រសួងបរិស្ថានត្រូវធ្វើសំណៅនៃ របាយការណ៍អង្កេតតាមដានបរិស្ថានជូនអាជ្ញាធរមានសមត្ថកិច្ច នៃប្រទេសដែលទទួលរង ហេតុប៉ះពាល់ ។

លទ្ធផលនៃការអង្កេតតាមដានគម្រោង ត្រូវតែមានគោលដៅក្នុងការធានាឱ្យបាននូវការ អនុលោមតាមលក្ខខណ្ឌនានាដែលបានដាក់ចេញ នៅក្នុងលិខិតអនុញ្ញាតឬលិខិតឯកភាពលើ គម្រោង និងនៅក្នុងផែនការគ្រប់គ្រងបរិស្ថានរបស់គម្រោងនោះក៏ដូចជានៅក្នុង ប្រសិទ្ធភាពនៃ វិធានការកាត់បន្ថយ[ការប៉ះពាល់]ផ្សេងៗ នៅក្នុងប្រទេសកម្ពុជា និងនៅក្នុងប្រទេសដែលអាច ទទួលរងហេតុប៉ះពាល់ ។

ថ្លៃចំណាយលើការអង្កេតតាមដានគម្រោង ត្រូវទូទាត់ដោយម្ចាស់គម្រោងទាំងនៅក្នុង ប្រទេសស្នើសុំគម្រោង និងប្រទេសដទៃទៀត ដែលត្រូវបានវាយតម្លៃថាជាប្រទេសទទួលរង ហេតុប៉ះពាល់ដោយសារគម្រោង ។

**ជំពូកទី ១០
នីតិវិធីបណ្តឹង**

មាត្រា ៥០._

បុគ្គលគ្រប់រូបមានកាតព្វកិច្ចត្រូវរាយការណ៍អំពីបទល្មើស លើការរំលោភបំពានលើច្បាប់ នេះ និងលិខិតបទដ្ឋានគតិយុត្តិពាក់ព័ន្ធ មកអាជ្ញាធរមូលដ្ឋាន ឃុំ/សង្កាត់ ឬស្រុក/ខណ្ឌ ឬខេត្ត/ រាជធានី ឬមន្ទីរបរិស្ថានបរិស្ថានរាជធានី/ខេត្ត ឬអង្គភាពវាយតម្លៃហេតុប៉ះពាល់បរិស្ថាននៃក្រសួង បរិស្ថាន ។

បន្ទាប់ពីបានទទួលសេចក្តីរាយការណ៍ អាជ្ញាធរមូលដ្ឋានត្រូវរាយការណ៍បន្តជូនមន្ទីរ បរិស្ថានរាជធានី/ខេត្ត ឬអង្គភាពវាយតម្លៃហេតុប៉ះពាល់បរិស្ថាននៃក្រសួងបរិស្ថានយ៉ាងយូរបំផុត ៧ (ប្រាំពីរ) ថ្ងៃ នៃថ្ងៃធ្វើការ គិតចាប់ពីថ្ងៃទទួលបានសេចក្តីរាយការណ៍នោះ ។ ក្រោយពីបានទទួល សេចក្តីរាយការណ៍ មន្ទីរបរិស្ថានខេត្ត/រាជធានីឬអង្គភាពវាយតម្លៃហេតុប៉ះពាល់បរិស្ថាន ត្រូវធ្វើការ ស៊ើបអង្កេត និងចំណាត់ការ ដោយអនុលោមតាមប្រកាសរបស់ក្រសួងបរិស្ថាន ។

មាត្រា ៥១._

ម្ចាស់គម្រោងត្រូវអនុវត្តតាមប្រកាសរបស់ក្រសួងបរិស្ថាន ស្តីពីការទទួល និងដោះស្រាយ បណ្តឹងអំពីបញ្ហាបរិស្ថាន ដែលបង្កឡើងដោយគម្រោង ។

ម្ចាស់គម្រោងត្រូវពិគ្រោះយោបល់ជាមួយនឹងក្រសួងបរិស្ថាន ដើម្បីជួយដល់កិច្ចដំណើរការ នីតិវិធីបណ្តឹងសាធារណៈ ។

ក្នុងការដោះស្រាយវិវាទបរិស្ថាន ភាគីពាក់ព័ន្ធទាំងអស់អាចដោះស្រាយបញ្ហាក្រៅប្រព័ន្ធ តុលាការ ឬតាមប្រព័ន្ធតុលាការ ។

បែបបទនៃការដោះស្រាយវិវាទក្រៅ និងក្នុងប្រព័ន្ធតុលាការ មានកំណត់នៅក្នុងប្រកាស របស់ក្រសួងបរិស្ថាន ។

ម្ចាស់គម្រោងត្រូវមានសៀវភៅកំណត់ត្រាបណ្តឹងសាធារណៈ ដែលត្រូវបានទទួលស្គាល់ ដោយក្រសួងបរិស្ថាន ។

ថ្លៃចំណាយទាំងអស់ក្នុងការដោះស្រាយវិវាទជាបន្តករបស់ម្ចាស់គម្រោង ។

មាត្រា ៥២._

ភាគីណាមួយដែលមិនសុខចិត្តនឹងសេចក្តីសម្រេចផ្លូវរដ្ឋបាល របស់មន្ទីរបរិស្ថានរាជធានី/ ខេត្ត ឬអង្គភាពវាយតម្លៃហេតុប៉ះពាល់បរិស្ថាន អាចប្តឹងតវ៉ាទៅរដ្ឋមន្ត្រីនៃក្រសួងបរិស្ថាន ក្នុង រយៈពេល ៣០ (សាមសិប) ថ្ងៃ នៃថ្ងៃធ្វើការ គិតចាប់ពីថ្ងៃទទួលបានសេចក្តីសម្រេច ។

រដ្ឋមន្ត្រីនៃក្រសួងបរិស្ថានត្រូវសម្រេចលើបណ្តឹងតវ៉ានោះក្នុងរយៈពេល ៤៥ (សែសិបប្រាំ) ថ្ងៃនៃថ្ងៃធ្វើការ ។

ក្នុងករណីដែលមិនសុខចិត្តនឹងសេចក្តីសម្រេចរបស់រដ្ឋមន្ត្រីនៃក្រសួងបរិស្ថាន ភាគីអាចប្តឹង តវ៉ាបន្តទៅតុលាការ ក្នុងរយៈពេល ១ (មួយ) ខែ ។

មាត្រា ៥៣._

ស្ថាប័នដែលមានសមត្ថកិច្ចដាក់ និងអនុវត្តទោសទណ្ឌ៖

- តុលាការអាចដាក់ទោសទណ្ឌ ជាអាទិ៍ ទោសដាក់ពន្ធនាគារ ពិន័យជាប្រាក់ សំណងការ ខូចខាត ជួសជុល ស្ថាការខូចខាតតាមករណីនីមួយៗ ។
- ក្រសួងបរិស្ថាន មានសមត្ថកិច្ចដាក់ទោសទណ្ឌ ជាអាទិ៍ ជួសជុល ស្ថាការខូចខាត ការផ្អាក បណ្តោះអាសន្ន លុបលិខិតអនុញ្ញាត ឬវិញ្ញាបនបត្រឯកភាពលើការវាយតម្លៃហេតុប៉ះពាល់បរិស្ថាន លុបកិច្ចសន្យា ឬពិន័យអន្តរការណ៍ ។
- អង្គភាពវាយតម្លៃហេតុប៉ះពាល់បរិស្ថាន និងមន្ទីរបរិស្ថានខេត្តរាជធានី មានសមត្ថកិច្ចដាក់ ទោសទណ្ឌ ជាអាទិ៍ ព្រមាន កែតម្រូវ រឹបអូសវត្ថុតាង និងពិន័យអន្តរការណ៍ ។

មាត្រា ៥៤._

ចិរវេលានៃបណ្តឹងមានដូចតទៅ៖

- បណ្តឹងរដ្ឋបាលមានរយៈពេល ០១ (មួយ) ឆ្នាំ
- បណ្តឹងបទមជ្ឈឹមមានរយៈពេល ០៥ (ប្រាំ) ឆ្នាំ
- បណ្តឹងចំពោះបទឧក្រិដ្ឋមានរយៈពេល១៥ (ដប់ប្រាំ) ឆ្នាំ

ចិរវេលានៃអាជ្ញាយុកាល ត្រូវគិតចាប់ពីថ្ងៃ ដែលបណ្តឹងនោះបានដាក់មកអាជ្ញាធរមាន សមត្ថកិច្ច ។ អាជ្ញាយុកាលត្រូវផ្តាច់ដោយគ្រប់កិច្ចនៃការចោទប្រកាន់ ឬស៊ើបសួរ ។ ការបញ្ចប់

កិច្ចចោទប្រកាន់ ឬកិច្ចស៊ើបសួរនីមួយៗខាងលើនេះ នាំឱ្យមានការចាប់ផ្តើមគិតថិរវេលាថ្មីនៃ អាជ្ញាយុកាល ។

ថវិកាអាចយកទៅជំទាស់បានចំពោះជនគ្រប់រូបដែលទាក់ទិននៅក្នុងរឿងនេះ ។

ជំពូកទី ១១ **មន្ត្រីនគរបាលយុត្តិធម៌**

មាត្រា ៥៥._

ការទទួលបាននីតិសម្បទា ជាមន្ត្រីនគរបាលយុត្តិធម៌វាយតម្លៃហេតុប៉ះពាល់បរិស្ថានមាន៖
-មន្ត្រីអង្គភាពវាយតម្លៃហេតុប៉ះពាល់បរិស្ថាន
-មន្ទីរបរិស្ថានរាជធានី/ខេត្ត
-មន្ត្រីនៃក្រសួងបរិស្ថានដែលមានគុណសម្បត្តិគ្រប់គ្រាន់ដទៃទៀត
បែបបទ និងការកំណត់សមាសភាព នៃមន្ត្រីនគរបាលយុត្តិធម៌វាយតម្លៃហេតុប៉ះពាល់ បរិស្ថាននៃក្រសួងបរិស្ថាន ត្រូវកំណត់ដោយប្រកាសរបស់ក្រសួងបរិស្ថាន ។

ដើម្បីទទួលបាននីតិសម្បទា ជាមន្ត្រីនគរបាលយុត្តិធម៌វាយតម្លៃហេតុប៉ះពាល់បរិស្ថាន មន្ត្រីនគរបាលយុត្តិធម៌វាយតម្លៃហេតុប៉ះពាល់បរិស្ថាន នៃក្រសួងបរិស្ថានត្រូវធ្វើសម្បថនៅចំពោះ មុខសាលាឧទ្ធរណ៍ ។ សម្បថមិនចាំបាច់ធ្វើជាថ្មីម្តងទៀតឡើយ នៅពេលដែលទទួលបាន នីតិសម្បទាជាមន្ត្រីនគរបាលយុត្តិធម៌នៅពេលក្រោយទៀត ។

បែបបទនៃការធ្វើសម្បថត្រូវកំណត់ដោយប្រកាសអន្តរក្រសួង រវាងក្រសួងបរិស្ថាន និង ក្រសួងយុត្តិធម៌ ។

មាត្រា ៥៦._

មន្ត្រីនគរបាលយុត្តិធម៌វាយតម្លៃហេតុប៉ះពាល់បរិស្ថាននៃមន្ទីរបរិស្ថានខេត្ត/រាជធានី និង អង្គភាពវាយតម្លៃហេតុប៉ះពាល់បរិស្ថាន មានសមត្ថកិច្ចផ្តាច់មុខក្នុងការធ្វើចំណាត់ការលើរាល់ សកម្មភាព ឬអំពើល្មើសទាំងឡាយណាដែលរំលោភបំពានលើច្បាប់នេះ ។

មាត្រា ៥៧._

មន្ត្រីនគរបាលយុត្តិធម៌ នៃអង្គភាពវាយតម្លៃហេតុប៉ះពាល់បរិស្ថាន មានសមត្ថកិច្ចដែនដី ទូទាំងព្រះរាជាណាចក្រកម្ពុជា ។

មន្ត្រីនគរបាលយុត្តិធម៌វាយតម្លៃហេតុប៉ះពាល់បរិស្ថាន នៃមន្ទីរបរិស្ថានរាជធានី ខេត្ត ក្រុង ស្រុក មានសមត្ថកិច្ចដែនដីនៅក្នុងមណ្ឌលរដ្ឋបាលរបស់ខ្លួន ។

មន្ត្រីនៃក្រសួងបរិស្ថានដែលមានគុណសម្បត្តិគ្រប់គ្រាន់ដទៃទៀត មានសមត្ថកិច្ចដែនដីនៅ ក្នុងព្រំប្រទល់នៃអង្គភាពដែលខ្លួនត្រូវបានចាត់តាំងឱ្យទៅបម្រើការងារ ។

នៅក្នុងករណីមានវិវាទសមត្ថកិច្ច ឬជាន់សមត្ថកិច្ចដែនដី រដ្ឋមន្ត្រីនៃក្រសួងបរិស្ថានជា អ្នកសម្រេច ។

មាត្រា ៥៨._

មន្ត្រីនគរបាលយុត្តិធម៌វាយតម្លៃហេតុប៉ះពាល់បរិស្ថាន ទទួលបណ្តឹងអំពីបទល្មើស និង ពិនិត្យបទល្មើសវាយតម្លៃហេតុប៉ះពាល់បរិស្ថាន ។

មន្ត្រីនគរបាលយុត្តិធម៌វាយតម្លៃហេតុប៉ះពាល់បរិស្ថាន មានបេសកកម្មក្នុងការបង្ការ បទល្មើស ស៊ើបអង្កេតស្រាវជ្រាវ និងបង្ក្រាបបទល្មើសទាំងឡាយដែលទាក់ទងនឹងបញ្ហាបរិស្ថាន ។

មាត្រា ៥៩._

ការអនុវត្តតួនាទីមន្ត្រីនគរបាលយុត្តិធម៌វាយតម្លៃហេតុប៉ះពាល់បរិស្ថាន៖

១.នៅគ្រប់ដំណាក់កាលនៃការអនុវត្តនីតិវិធីបង្ការ បង្ក្រាបបទល្មើស មន្ត្រីនគរបាលយុត្តិធម៌ វាយតម្លៃហេតុប៉ះពាល់បរិស្ថានមានតួនាទីជាម្ចាស់បណ្តឹង ម្ចាស់ករណីលើគ្រប់បទល្មើស ។

២.ក្រោយបញ្ជូនសំណុំរឿងទៅព្រះរាជអាជ្ញា មន្ត្រីនគរបាលយុត្តិធម៌ ដែលទទួលបន្ទុក ការងារ ដែលមានលិខិតចាត់តាំងត្រូវមានភារៈកិច្ចការការពារសំណុំរឿង ក្នុងនាមជាម្ចាស់ករណី និង/ឬ ម្ចាស់បណ្តឹង ដោយការទទួលខុសត្រូវខ្ពស់ ។

៣.នៅដំណាក់កាលស៊ើបសួររបស់ចៅក្រមស៊ើបសួរ មន្ត្រីនគរបាលយុត្តិធម៌ដែលទទួល បន្ទុកជាម្ចាស់ករណី និង/ឬ ម្ចាស់បណ្តឹងត្រូវមានវត្តមានក្នុងការតាមដាន ចូលការពារសំណុំរឿង បំភ្លឺ ផ្តល់គ្រប់មធ្យោបាយនានាតាមផ្លូវច្បាប់ និងផ្តល់ភស្តុតាងដើម្បីជាប្រយោជន៍ ក្នុងសំណុំរឿង ជាការយកចិត្ត ទុកដាក់ ការទទួលខុសត្រូវលើនីតិវិធី និងសំណុំរឿងដើម្បីឲ្យការកាត់ក្តីប្រកបដោយ យុត្តិធម៌ ។

៤.នៅដំណាក់កាលជំនុំជម្រះ សវនាការ៖

នៅគ្រប់សំណុំរឿងពីករណីបទល្មើសវាយតម្លៃហេតុប៉ះពាល់បរិស្ថាន មន្ត្រីនគរបាល យុត្តិធម៌វាយតម្លៃហេតុប៉ះពាល់បរិស្ថាន ដែលទទួលបន្ទុកទទួលខុសត្រូវជាម្ចាស់បណ្តឹង និង/ឬ ម្ចាស់ករណីត្រូវមានវត្តមានថ្ងៃហេតុ ធ្វើរបាយការណ៍ ការពារភស្តុតាង អង្គហេតុ អង្គច្បាប់នៃ បណ្តឹងលើបទល្មើស ដើម្បីជួយឲ្យការកាត់ក្តីប្រកបដោយយុត្តិធម៌ ហើយបន្ថែមលើនេះ មន្ត្រីទទួល បន្ទុកមានសិទ្ធិសំណូមពរ និងទាមទារ តាមផ្លូវច្បាប់ទាក់ទងនឹងរឿងក្តី ។

មាត្រា ៦០._

នីតិវិធីកសាងសំណុំរឿងរបស់មន្ត្រីនគរបាលយុត្តិធម៌ វាយតម្លៃហេតុប៉ះពាល់បរិស្ថាន ត្រូវ អនុលោមតាមក្រមនីតិវិធីព្រហ្មទណ្ឌ។ ទម្រង់និងបែបបទនៃការធ្វើកំណត់ហេតុបទល្មើសនៃការ វាយតម្លៃហេតុប៉ះពាល់បរិស្ថាន ត្រូវកំណត់ដោយប្រកាសរួមរបស់ក្រសួងបរិស្ថាន និង ក្រសួងយុត្តិធម៌ ។

មន្ត្រីនគរបាលយុត្តិធម៌ ដែលបំពេញមុខងារក្រោមច្បាប់នេះ ត្រូវស្ថិតក្រោមអំណាចរបស់ ព្រះរាជអាជ្ញា ។

មាត្រា ៦១._

ក្នុងពេលបំពេញបេសកកម្មស្រាវជ្រាវ ពិនិត្យតាមដាន បង្ការ និងបង្ក្រាបបទល្មើសវាយតម្លៃ ហេតុប៉ះពាល់បរិស្ថាន មន្ត្រីនគរបាលយុត្តិធម៌ វាយតម្លៃហេតុប៉ះពាល់បរិស្ថាន ត្រូវស្លៀកពាក់ ឯកសណ្ឋាន មានប័ណ្ណសម្គាល់ខ្លួន និងឋានន្តរសក្តិ ។

ជំពូកទី ១២
បទល្មើសវាយតម្លៃហេតុប៉ះពាល់បរិស្ថាន

មាត្រា ៦២._

អំពើទាំងឡាយណា ដែលរំលោភបំពាននឹងច្បាប់នេះ និងបង្កឱ្យមានផលប៉ះពាល់ជា អវិជ្ជមានដល់មនុស្ស សត្វ ទ្រព្យសម្បត្តិ បរិស្ថាន សេដ្ឋកិច្ច សង្គម និងវប្បធម៌ ជាបទល្មើស ហើយ ត្រូវផ្ដន្ទាទោសដោយច្បាប់នេះ ។

ត្រូវចាត់ទុកថាជាបទល្មើសរាល់អំពើទាំងឡាយណា ដែលមានចែងពី មាត្រា ៦៣ ដល់ មាត្រា ៧៥ ។

មាត្រា ៦៣._

អំពើទាំងឡាយណាដែលមិនសហការ មិនអនុញ្ញាត ឬមានចេតនាគេចវេសក្នុងការឱ្យ មន្ត្រីអធិការកិច្ច នៃអង្គភាពវាយតម្លៃហេតុប៉ះពាល់បរិស្ថានជួបជាមួយប្រធានក្រុមប្រឹក្សាភិបាល និង អ្នករដ្ឋបាល ដើម្បីធ្វើការវាយតម្លៃលើការអនុវត្ត ដូចមានចែងក្នុងវាក្យខ័ណ្ឌទី៦ មាត្រា១៣ នៃច្បាប់ នេះ ។

មាត្រា ៦៤._

ការដែលប្រព្រឹត្តល្មើសនឹងលក្ខខណ្ឌតម្រូវ ក្នុងការរៀបចំរបាយការណ៍វាយតម្លៃហេតុ ប៉ះពាល់បរិស្ថានដំបូង ឬរបាយការណ៍វាយតម្លៃហេតុប៉ះពាល់បរិស្ថានពេញលេញ ឬផែនការ គ្រប់គ្រងបរិស្ថាន ។

មាត្រា ៦៥._

អំពើទាំងឡាយណា ដែលមន្ត្រីនគរបាលយុត្តិធម៌វាយតម្លៃហេតុប៉ះពាល់បរិស្ថាន បំពាន ប្រកែក មានចេតនាគេចវេស ឬមិនបំពេញតួនាទីរបស់ខ្លួនមានចែងក្នុងមាត្រា ៥៨ និង មាត្រា ៥៩ នៃច្បាប់នេះ ។

មាត្រា ៦៦._

ត្រូវចាត់ទុកជាអំពើល្មើស រាល់សកម្មភាពគម្រោងស្នើសុំទាំងឡាយណា ដែលចាប់ផ្ដើម សាងសង់ ឬដំណើរការគម្រោង ដោយមិនទាន់ទទួលបាននូវវិញ្ញាបនបត្រឯកភាពលើរបាយការណ៍ វាយតម្លៃហេតុប៉ះពាល់បរិស្ថាន ដូចមានចែងក្នុង មាត្រា ២៣ នៃច្បាប់នេះ ។

មាត្រា ៦៧._

អំពើទាំងឡាយណាដែលប្រព្រឹត្តិដោយម្ចាស់គម្រោង ប្រតិបត្តិករ ម្ចាស់ភាគហ៊ុន ដែលនាំឱ្យមានកំហុសនៅក្នុងដំណាក់កាលនៃប្រតិបត្តិការគម្រោង ។

មាត្រា ៦៨._

អំពើបន្ត ក្លែងទិន្ធន័យ ឬយកទិន្ធន័យអ្នកដទៃ ដែលប្រព្រឹត្តិដោយក្រុមហ៊ុនទីប្រឹក្សារាយតម្លៃហេតុប៉ះពាល់បរិស្ថាន ឬអ្នកវាយតម្លៃហេតុប៉ះពាល់បរិស្ថានដែលបានចុះបញ្ជីស្របច្បាប់ ដែលទទួលស្គាល់ដោយក្រសួងបរិស្ថាន ។

មាត្រា ៦៩._

ការបំពាន ឬមិនគោរពតាមកិច្ចសន្យាការពារបរិស្ថាន ដែលបង្កឡើងដោយក្រុមហ៊ុន ឬម្ចាស់គម្រោង ។

មាត្រា ៧០._

អំពើដែលមិនព្រមសហការ ឬរារាំងមន្ត្រីអធិការកិច្ច នៃអង្គភាពវាយតម្លៃហេតុប៉ះពាល់បរិស្ថានមិនឱ្យចូលទៅក្នុងបរិវេណ នៃទីតាំងគម្រោងដើម្បីធ្វើអធិការកិច្ច ដូចមានចែងក្នុងវាក្យខ័ណ្ឌទី៥ នៃមាត្រា ១៣ ។

មាត្រា ៧១._

ការមានចេតនាគេចវេស មិនព្រមសហការ ការបញ្ជា ឬការប្រើប្រាស់អំណាច ដែលបង្ខំឱ្យបុគ្គលិក ឬអ្នកនៅក្រោមឱវាទរបស់ខ្លួនធ្វើការរារាំង មិនអនុញ្ញាតឱ្យមន្ត្រីអធិការកិច្ចវាយតម្លៃហេតុប៉ះពាល់បរិស្ថានចូលទៅក្នុងបរិវេណនៃទីតាំងគម្រោងដើម្បីធ្វើអធិការកិច្ច ។

មាត្រា ៧២._

អំពើប្រកបវិជ្ជាជីវៈយកកម្រៃរបស់ក្រុមហ៊ុនទីប្រឹក្សា ឬអ្នកជំនាញការវាយតម្លៃហេតុប៉ះពាល់បរិស្ថានដែលពុំមានការទទួលស្គាល់ស្របច្បាប់ ដូចមានចែងក្នុង មាត្រា ១៩ នៃច្បាប់នេះ ។

មាត្រា ៧៣._

ការដែលមិនគោរពតាមគោលការណ៍ នៃការវាយតម្លៃហេតុប៉ះពាល់បរិស្ថាន ការរំលោភបំពានច្បាប់ ឬការប្រព្រឹត្តល្មើសនៅក្នុងការដ្ឋានសាងសង់ សំណង់ទូទៅ សំណង់ពាណិជ្ជកម្ម ការវិនិយោគ ទោះបីគម្រោងនោះមាន ឬគ្មាន លិខិតអនុញ្ញាតពីអង្គភាពវាយតម្លៃហេតុប៉ះពាល់បរិស្ថាន ដែលបានបង្កឱ្យមាន មហន្តរាយធ្ងន់ធ្ងរដល់មនុស្សសត្វ ទ្រព្យសម្បត្តិ បរិស្ថាន និងសង្គម ។

មាត្រា ៧៤._

រាល់អំពើទាំងឡាយណា ដែលបានផ្តល់ការឯកភាពលើការសាងសង់គម្រោងណាមួយ ដោយគ្មានឯកសារចាំបាច់សម្រាប់ការវាយតម្លៃហេតុប៉ះពាល់បរិស្ថាន ឬមិនបានធ្វើការពិចារណា លើអនុសាសន៍របស់គណៈគម្ភការជំនាញត្រួតពិនិត្យ ឬមិនបានធ្វើការវាយតម្លៃហេតុប៉ះពាល់ បរិស្ថានឱ្យបានត្រឹមត្រូវតាមទម្រង់ច្បាប់ ។

មាត្រា ៧៥._

រាល់អំពើទាំងឡាយដែលរំលោភលើសិទ្ធិនិងអំណាចជាអាទិ៍ ការសម្រួល ការធ្វើអន្តរាគមន៍ ការបិទបាំង ការរារាំង ឬការសមគំនិតជាមួយនឹងចារី ដើម្បីប្រព្រឹត្តល្មើសគ្រប់រូបភាព ដោយ មន្ត្រីរាជការ កងកម្លាំងប្រដាប់អាវុធ ឬពលរដ្ឋទទួលអាណត្តិដោយការបោះឆ្នោត ។

**ជំពូកទី ១៣
ទោសប្បញ្ញត្តិ**

មាត្រា ៧៦._

បុគ្គលទាំងឡាយណាដែលប្រព្រឹត្តល្មើសនឹងច្បាប់នេះ ត្រូវទទួលទោសជាអាទិ៍ ទោស រដ្ឋបាល ទោសពិន័យអន្តរការណ៍ និងទោសព្រហ្មទណ្ឌ ។

ទោសរដ្ឋបាលមានជាអាទិ៍ ការបង់ប្រាក់ពិន័យ ការផ្អាកបណ្តោះអាសន្ន ការលុបលិខិត អនុញ្ញាត ការដកហូតវិញ្ញាបនបត្រឯកភាព លើរបាយការណ៍វាយតម្លៃហេតុប៉ះពាល់បរិស្ថាន ការលុបកិច្ចសន្យា ការដកហូតអាជ្ញាប័ណ្ណ ការព្យួរការងារ និងដកហូតពីតួនាទី ឬមុខតំណែង និង បញ្ឈប់ពីក្របខណ្ឌការងារ ។

ទោសពិន័យអន្តរការណ៍មានជាអាទិ៍ ការព្រមាន ការជួសជុល ការស្តារការខូចខាត និង ការបង់ប្រាក់ពិន័យ ។ បែបបទនិងសិទ្ធិសម្រេចនៃពិន័យអន្តរការណ៍ ត្រូវកំណត់ដោយប្រកាស របស់ក្រសួងបរិស្ថាន ។

ក្នុងករណីដែលក្រុមហ៊ុន ឬម្ចាស់គម្រោង មិនព្រមបង់ប្រាក់ពិន័យអន្តរការណ៍ ក្រសួង បរិស្ថាន អង្គការវាយតម្លៃហេតុប៉ះពាល់បរិស្ថាន ឬមន្ទីរបរិស្ថានរាជធានី/ខេត្ត អាចប្តឹងទៅ តុលាការ ។

ទោសព្រហ្មទណ្ឌមានជាអាទិ៍ ទោសពន្ធនាគារ ទោសពិន័យជាប្រាក់ ។
ការកំណត់ទោសទណ្ឌខាងលើនេះ មិនអាចឱ្យចារីរួចផុតពីការទទួលខុសត្រូវលើ សំណងការខូចខាត និងសំណងជម្ងឺចិត្តបានឡើយ ។

មាត្រា ៧៧._

បុគ្គលទាំងឡាយណាដែលប្រព្រឹត្តិល្មើសនឹង មាត្រា ៦៣ នៃច្បាប់នេះ ត្រូវទទួលការ ព្រមាន ។

ក្នុងករណីមិនរាងចាលត្រូវពិន័យអន្តរការណ៍ជាប្រាក់ពី ២.០០០.០០០ (ពីរលាន) រៀល ដល់ ១៥.០០០.០០០ (ដប់ប្រាំលាន) រៀល ។

មាត្រា ៧៨._

បុគ្គលទាំងឡាយណាដែលប្រព្រឹត្តិល្មើសនឹង មាត្រា ៦៤ នៃច្បាប់នេះ ត្រូវទទួលការព្រមាន ។

ក្នុងករណីមិនរាងចាលត្រូវពិន័យអន្តរការណ៍ជាប្រាក់ពី ៥.០០០.០០០ (ប្រាំលាន) រៀល ដល់ ១៥.០០០.០០០ (ដប់ប្រាំលាន) រៀល ។

ប៉ុន្តែ ប្រសិនបើសកម្មភាព ឬគម្រោងដែលខុសច្បាប់នោះនៅតែបន្ត ហើយធ្វើឲ្យប៉ះពាល់ ធ្ងន់ធ្ងរដល់មនុស្ស សត្វ ទ្រព្យសម្បត្តិ បរិស្ថាន និងសង្គម ម្ចាស់គម្រោង ឬក្រុមហ៊ុនត្រូវ ផ្ដន្ទាទោស អនុលោមតាមក្រមព្រហ្មទណ្ឌ និងច្បាប់នេះ ។

វត្ថុតាងដែលបានរឹបអូសពីបទល្មើសត្រូវទុកជាសម្បត្តិរដ្ឋ ។

មាត្រា ៧៩._

មន្ត្រីនគរបាលយុត្តិធម៌វាយតម្លៃហេតុប៉ះពាល់បរិស្ថានណា ដែលប្រព្រឹត្តិល្មើសនឹងមាត្រា ៦៥ នៃច្បាប់នេះ ត្រូវទទួលការព្រមាន ល្អការងារជាបណ្តោះអាសន្ន ឬបញ្ឈប់ពីមុខតំណែងក្នុង ករណីធ្ងន់ធ្ងរ ។

ការទទួលទោសរដ្ឋបាលខាងលើនេះ មិនរារាំងក្នុងការដាក់ទោសព្រហ្មទណ្ឌពីតុលាការ ឡើយ ។

មាត្រា ៨០._

បុគ្គលទាំងឡាយណាដែលប្រព្រឹត្តិល្មើសនឹងមាត្រា ៦៦ ត្រូវទទួលទោសដោយបង់ប្រាក់ ពិន័យអន្តរការណ៍ជាប្រាក់ពី ២០.០០០.០០០ (ម្ភៃលាន) រៀល ដល់ ៥០.០០០.០០០ (ហាសិប លាន) រៀល ឬជួសជុល ស្ថានភាពខូចខាត ដែលបានបង្កឡើង ។

ក្នុងករណីដែលគម្រោង ការដ្ឋាន បានដំណើរ ហើយធ្វើឲ្យប៉ះពាល់ដល់ មនុស្ស សត្វ ទ្រព្យ សម្បត្តិ បរិស្ថាន និងសង្គមជាអវិជ្ជមាន ម្ចាស់គម្រោងត្រូវទទួលទណ្ឌកម្មរដ្ឋបាលជាអាទិ៍ ការសង ដំណាងការខូចខាត ការផ្អាកគម្រោងជាបណ្តោះអាសន្ន ការលុបចោលលិខិតអនុញ្ញាត ឬ វិញ្ញាបនបត្រ ការលុបចោលកិច្ចសន្យា និងការដកហូតអាជ្ញាប័ណ្ណ ។

មាត្រា ៨១._

បុគ្គលទាំងឡាយណាដែលប្រព្រឹត្តិល្មើសនឹង មាត្រា ៦៧ នៃច្បាប់នេះ ត្រូវទទួលទោស ជាអាទិ៍ ការព្រមានជាលាយលក្ខណ៍អក្សរ និងធ្វើការកែតម្រូវ ។

វិធានការនៃការកែតម្រូវត្រូវកំណត់នៅក្នុងគោលការណ៍ណែនាំរបស់ក្រសួងបរិស្ថាន ។

មាត្រា ៨២._

បុគ្គលទាំងឡាយណាដែលប្រព្រឹត្តិល្មើសនឹងមាត្រា ៦៨ នៃច្បាប់នេះ ត្រូវទទួលការពិន័យអន្តរការណ៍ជាប្រាក់ពី ២០.០០០.០០០ (ម្ភៃលាន) រៀល ដល់ ៥០.០០០.០០០ (ហាសិបលាន) រៀល ។

ក្នុងករណីមានកំហុសធ្ងន់ធ្ងរ ត្រូវលុបឈ្មោះពីបញ្ជីអ្នកជំនាញធ្វើរបាយការណ៍វាយតម្លៃហេតុប៉ះពាល់បរិស្ថាន ឬមិនឲ្យប្រកបវិជ្ជាជីវៈជារៀងរហូត ។

មាត្រា ៨៣._

បុគ្គលទាំងឡាយណាដែលប្រព្រឹត្តិល្មើស នឹងមាត្រា ៦៩ នៃច្បាប់នេះ ត្រូវទទួលការព្រមាន ។

ប្រសិនបើគម្រោងនោះបង្កឱ្យមានផលប៉ះពាល់ ម្ចាស់គម្រោង ឬក្រុមហ៊ុន ត្រូវទទួលពិន័យអន្តរការណ៍ជាប្រាក់ពី ១០.០០០.០០០ (ដប់លាន) រៀលដល់ ៣០.០០០.០០០ (សាមសិបលាន) រៀល និងធ្វើការជួសជុល ឬស្តារការខូចខាត ដែលបានបង្កឡើង ។ ក្នុងករណីដែលគម្រោងឬសកម្មភាពនោះ នៅតែបន្តធ្វើឲ្យប៉ះពាល់ធ្ងន់ធ្ងរដល់មនុស្ស សត្វ ទ្រព្យសម្បត្តិ បរិស្ថាន និងសង្គមម្ចាស់គម្រោង ឬតំណាងក្រុមហ៊ុន ត្រូវផ្តន្ទាទោសជាប់ពន្ធនាគារពី ១ (មួយ) ឆ្នាំ ដល់ ៥ (ប្រាំ) ឆ្នាំ និងពិន័យជាប្រាក់ពី ២០.០០០.០០០ (ម្ភៃលាន) រៀល ដល់ ៥០.០០០.០០០ (ហាសិបលាន) រៀល ។

មាត្រា ៨៤._

បុគ្គលទាំងឡាយណាដែលប្រព្រឹត្តិល្មើសនឹងមាត្រា ៧០ នៃច្បាប់នេះ ត្រូវទទួលការ ពិន័យអន្តរការណ៍ជាប្រាក់ពី ២.០០០.០០០ (ពីរលាន) រៀលដល់ ៥.០០០.០០០ (ប្រាំលាន) រៀល ។

ក្នុងករណីដែលអំពើនោះ ធ្វើឲ្យប៉ះពាល់ដល់បូរណភាពរាងកាយ ត្រូវផ្តន្ទាទោសដាក់ពន្ធនាគារ ពី ១ (មួយ) ឆ្នាំ ដល់ ០៥ (ប្រាំ) ឆ្នាំ និងពិន័យជាប្រាក់ពី ៥.០០០.០០០ (ប្រាំលាន) រៀល ដល់ ១៥.០០០.០០០ (ដប់ប្រាំលាន) រៀល ។ ប្រសិនបើអំពើនោះប៉ះពាល់ធ្ងន់ធ្ងរដល់អាយុជីវិតមនុស្ស ត្រូវផ្តន្ទាទោសអនុលោមតាមក្រមព្រហ្មទណ្ឌ ។

មាត្រា ៨៥._

បុគ្គលទាំងឡាយណាដែលប្រព្រឹត្តិល្មើសនឹងមាត្រា ៧១ នៃច្បាប់នេះ ត្រូវទទួលពិន័យអន្តរការណ៍ជាប្រាក់ពី ៥.០០០.០០០ (ប្រាំលាន) រៀល ដល់ ១០.០០០.០០០ (ដប់លាន) រៀល ។

ក្នុងករណីមិនរាងចាល ត្រូវផ្តន្ទាទោសដាក់ពន្ធនាគារពី ៦ (ប្រាំមួយ) ខែ ទៅ ១ (មួយ) ឆ្នាំ និងពិន័យជាប្រាក់ពី ៥.០០០.០០០ (ប្រាំលាន) រៀល ដល់ ១០.០០០.០០០ (ដប់លាន) រៀល ។

មាត្រា ៨៦._

បុគ្គលទាំងឡាយណាដែលប្រព្រឹត្តិល្មើសនឹងមាត្រា ៧២ នៃច្បាប់នេះ ត្រូវទទួលពិន័យអន្តរការណ៍ជាប្រាក់ពី ពី ២០.០០០.០០០ (ម្ភៃលាន) រៀល ដល់ ៥០.០០០.០០០ (ហាសិបលាន) រៀល ។

ក្នុងករណីមិនរាងចាលត្រូវផ្ដន្ទាទោសដាក់ពន្ធនាគារពី ១ ឆ្នាំ (មួយឆ្នាំ) ខែ ដល់ ៣ (បី) ឆ្នាំ និងពិន័យជាប្រាក់ពី ២០.០០០.០០០ (ម្ភៃលាន) រៀល ដល់ ៥០.០០០.០០០ (ហាសិបលាន) រៀល ។

មាត្រា ៨៧._

បុគ្គលទាំងឡាយណាដែលប្រព្រឹត្តិល្មើសនឹងមាត្រា ៧៣ នៃច្បាប់នេះ ត្រូវផ្ដន្ទាទោស ដាក់ពន្ធនាគារពី ១ (មួយ) ឆ្នាំ ទៅ ៣ (បី) ឆ្នាំ និងពិន័យជាប្រាក់ពី ២០.០០០.០០០ (ម្ភៃលាន) រៀល ដល់ ៥០.០០០.០០០ (ហាសិបលាន) រៀល ។

ក្នុងករណីដែលអំពើល្មើសនោះ បង្កឱ្យមានការបាត់បង់ជីវិតមនុស្ស ឬពិការអចិន្ត្រៃយ៍ ដល់រូបរាងកាយ និងស្មារតី ត្រូវផ្ដន្ទាទោសដោយអនុលោមតាមក្រមព្រហ្មទណ្ឌ ។

មាត្រា ៨៨._

បុគ្គលទាំងឡាយណាដែលប្រព្រឹត្តិល្មើសនឹងមាត្រា ៧៥ នៃច្បាប់នេះ ត្រូវផ្ដន្ទាទោសដាក់ពន្ធនាគារពី ៦ (ប្រាំមួយ) ខែ ទៅ ២ (ពីរ) ឆ្នាំ និងពិន័យជាប្រាក់ពី ២០.០០០.០០០ (ម្ភៃលាន) រៀល ទៅ ៤០.០០០.០០០ (សែសិបលាន) រៀល ។

មិនតែប៉ុណ្ណោះចំពោះអំពើល្មើសនឹងមាត្រា ៧៨ ដដែលនេះ ចារីត្រូវសងសំណងការខូចខាតដែលមានចំនួនសមមាត្រទៅនឹងទំហំនៃការខូចខាតដែលបានបង្កឡើង ។

មាត្រា ៨៩._

មន្ត្រីពាក់ព័ន្ធនៃក្រសួងបរិស្ថានដែលប្រព្រឹត្តិល្មើសនឹងមាត្រា ៧៤ នៃច្បាប់នេះ ត្រូវទទួលទណ្ឌកម្មរដ្ឋបាល ។

**ជំពូកទី ១៤
ការអនុវត្តសេចក្តីសម្រេចតុលាការ**

មាត្រា ៩០._

មន្ត្រីមានសមត្ថកិច្ចរបស់ក្រសួងបរិស្ថាន មានភារកិច្ចអនុវត្តនូវសេចក្តីសម្រេចរបស់តុលាការ ក្រោមការបង្គាប់បញ្ជារបស់តុលាការ ។

មាត្រា ៩១._

រាល់ទម្រង់នៃសេចក្តីសម្រេចរបស់តុលាការពាក់ព័ន្ធនឹង បទល្មើសវាយតម្លៃហេតុប៉ះពាល់បរិស្ថានតម្រូវឲ្យមានជូន ក្រសួងបរិស្ថាន ។

មាត្រា ៩២._

បន្ទាប់ពីសេចក្តីសម្រេចរបស់តុលាការចូលជាស្ថាពរ វត្តតាងដែលបានរឹបអូសបានត្រូវចាត់ចែង តាមនីតិវិធីរបស់ក្រសួងបរិស្ថាន ។

មាត្រា ៩៣._

១.សំណង និងការដាក់ពិន័យក្នុងបទល្មើសនៃច្បាប់នេះ គឺជាសមត្ថកិច្ចរបស់អគ្គនាយកដ្ឋាន វាយតម្លៃហេតុប៉ះពាល់បរិស្ថាន ។

២.សំណង និងការដាក់ពិន័យដែលបានមកពីបទល្មើសវាយតម្លៃហេតុប៉ះពាល់បរិស្ថាន អនុវត្តតាមសម្រេចនានា សាលក្រម សាលដីការស្ថាពរ តុលាការ ត្រូវប្រគល់ភារកិច្ចឲ្យអង្គភាព វាយតម្លៃហេតុប៉ះពាល់បរិស្ថាន ជាអ្នកទាមទារ និងទទួលចាត់ចែង ។

**ជំពូកទី ១៥
អនុប្បញ្ញត្តិ**

មាត្រា ៩៤._

អនុក្រឹត្យលេខ ៧២ អនក្រ.បក ចុះថ្ងៃទី ១១ ខែ សីហា ឆ្នាំ ១៩៩៩ ស្តីពីកិច្ចដំណើរការវាយតម្លៃហេតុប៉ះពាល់បរិស្ថាន និងលិខិតបទដ្ឋានគតិយុត្តពាក់ព័ន្ធនឹង ការវាយតម្លៃហេតុប៉ះពាល់បរិស្ថានដែលនៅជាធរមាន នៅមានសុពលភាពរហូតដល់មានលិខិតបទដ្ឋានគតិយុត្តថ្មីមកជំនួសស្របតាមស្មារតីនៃច្បាប់នេះ ។

**ជំពូកទី ១៦
អវសានប្បញ្ញត្តិ**

មាត្រា ៩៥._

- ១.បទប្បញ្ញត្តិទាំងឡាយណាដែលផ្ទុយនឹងច្បាប់នេះត្រូវទុកជានិរាករណ៍ ។
- ២.ការចូលជាធរមានក្នុងការអនុវត្តច្បាប់នេះ ត្រូវអនុវត្តតាមប្រកាសផ្សព្វផ្សាយជាផ្លូវការ ។

ច្បាប់នេះត្រូវបានរដ្ឋសភានៃព្រះរាជាណាចក្រកម្ពុជា
អនុម័តនៅថ្ងៃទី ខែ ឆ្នាំ.....
ក្នុងសម័យប្រជុំរដ្ឋសភាលើកទីនីតិកាលទី៥ ។

រាជធានីភ្នំពេញ ថ្ងៃទីខែ ឆ្នាំ.....
ប្រធានរដ្ឋសភា

ឧបសម្ព័ន្ធទី ១៖

វាក្យស័ព្ទ

ច្បាប់ស្តីពីការវាយតម្លៃហេតុប៉ះពាល់បរិស្ថាន: ច្បាប់នេះចែងនិងបញ្ញត្តិអំពីការគ្រប់គ្រងលើកិច្ចដំណើរវាយតម្លៃហេតុប៉ះពាល់បរិស្ថានក្នុងព្រះរាជាណាចក្រកម្ពុជា។ រាល់សកម្មភាព ចលនា ការប្រព្រឹត្តទាំងអស់របស់បុគ្គល គ្រួសារ ម្ចាស់ទីតាំង ម្ចាស់កម្មសិទ្ធិ ទោះជាប្រើប្រាស់បុគ្គល ជានីតិបុគ្គល ឯកជន ឬជានីតិបុគ្គលសាធារណៈ ជាអង្គភាព ជាក្រសួង ជាស្ថាប័នរដ្ឋ ឬជារដ្ឋនិងរដ្ឋក្តី ដែលបានធ្វើសកម្មភាពគ្រប់យ៉ាងនិងដែលបានផ្លាស់ប្តូរស្ថានភាពដើមនៃបរិស្ថាន សេដ្ឋកិច្ច សង្គម វប្បធម៌ ត្រូវគោរពអនុវត្តតាមបទប្បញ្ញត្តិនៃច្បាប់នេះ ចំពោះសកម្មភាពដែលមានស្រាប់ ដែលកំពុងដំណើរការ ឬដែលរៀបចំចាប់ផ្តើម ។

បណ្តុំនៃហេតុប៉ះពាល់ : បណ្តុំនៃហេតុប៉ះពាល់ គឺ ជាហេតុប៉ះពាល់ទាំងឡាយណា ដែលកើតមកពីហេតុប៉ះពាល់ចំនួនបន្ថែមរបស់គម្រោង ដែលបន្ថែមលើសកម្មភាពពី អតីតកាល បច្ចុប្បន្ន និងអនាគត ។

ការឯកភាពលើគម្រោងអភិវឌ្ឍន៍ : ជាការអនុម័ត ឬ ការអនុញ្ញាត ដែលផ្តល់អោយដោយ រដ្ឋាភិបាលកម្ពុជាសម្រាប់គម្រោង ឬ ដោយស្ថាប័នផ្សេងទៀត រួមទាំង កិច្ចសន្យាសម្បទាន ។

អ្នកទទួលហេតុប៉ះពាល់ផ្ទាល់: ជាអ្នកទទួលហេតុប៉ះពាល់ដែលមាន សិទ្ធិតម្លៃ ហានិភ័យ និង ការទទួលខុសត្រូវលើបញ្ហា ។ អ្នកទាំងនោះ អាចជាអ្នកដែលនៅក្នុងតំបន់ដែលគម្រោងតាំងនៅ (ឧទាហរណ៍ សហគមន៍ដែលរងហេតុប៉ះពាល់ពីគម្រោង) ឬ នៅក្រៅតំបន់គម្រោងតាំងនៅ (និយតករ រដ្ឋាភិបាល តំណាងស្ថាប័នហិរញ្ញវត្ថុ ឬ ដៃគូវិនិយោគទុនផ្សេងៗ ។)

ផែនការអភិវឌ្ឍន៍ជនជាតិភាគតិច(Ethnic Minorities Development Plan):ផែនការអភិវឌ្ឍន៍ជនជាតិភាគតិច មានអត្ថន័យដែលត្រូវបានផ្តល់ឱ្យវា ដោយអនុក្រឹត្យស្តីពី សំណង និងការផ្លាស់ទីលំនៅរបស់ប្រជាជនដែលរងផលប៉ះពាល់ដោយគម្រោងអភិវឌ្ឍន៍នានា [ដែលនឹងត្រូវពង្រឹងសម្រាប់ការពិចារណា] ។

ការវាយតម្លៃបរិស្ថាន:ជាដំណើរការ ដោយយោងតាម ច្បាប់ស្តីពីការវាយតម្លៃហេតុប៉ះពាល់ បរិស្ថាន និង ច្បាប់ពាក់ព័ន្ធ ។

ការវាយតម្លៃហេតុប៉ះពាល់បរិស្ថានពេញលេញ:គឺជាការវាយតម្លៃយ៉ាងលម្អិត ពីហេតុប៉ះពាល់បរិស្ថាន និង សង្គម ។ ការវាយតម្លៃហេតុប៉ះពាល់បរិស្ថាន គឺ ជាដំណើរការសិក្សា និង ការប្រមើ មើលពីហេតុប៉ះពាល់វិជ្ជមាន និង អវិជ្ជមាន លើបរិស្ថាន និង សង្គម ដើម្បីកំណត់វិធានការការពារ និង កាត់

បន្ថយហេតុប៉ះពាល់លើបរិស្ថាន និង សង្គម ដែលកើតចេញពីគម្រោង និង សកម្មភាពអភិវឌ្ឍន៍ ផ្សេងៗ ។

វិញ្ញាប័នបត្រកកាតលើរបាយការណ៍វាយតម្លៃហេតុប៉ះពាល់បរិស្ថាន: គឺជាវិញ្ញាប័នបត្រ ដែលចេញ ដោយ ក្រសួងបរិស្ថាន ដោយយោងតាមការវាយតម្លៃបរិស្ថានរបស់គម្រោង ដែលមានចែងលំអិត អំពី ផែនការគ្រប់គ្រងបរិស្ថាន និង លក្ខខណ្ឌដែលចេញដោយក្រសួងបរិស្ថាន ។

ផែនការគ្រប់គ្រងបរិស្ថាន: សំដៅលើផែនការ ដែលមានចែងនៅក្នុង របាយការណ៍វាយ តម្លៃហេតុ ប៉ះពាល់បរិស្ថាន និង សង្គម ដែលបានកំណត់ពីវិធានការការពារ និង កាត់បន្ថយ ហេតុប៉ះពាល់ ការ ទទួលខុសត្រូវ និង កាលវិភាគសម្រាប់ការអនុវត្តផែនការគ្រប់គ្រងបរិស្ថាន ផែនការតាមដាន និង ការវាយតម្លៃហេតុប៉ះពាល់បរិស្ថានពីគម្រោង ដោយរួមបញ្ចូលទាំង ផែនការហិរញ្ញវត្ថុសម្រាប់ សកម្មភាពបរិស្ថានក្នុងតំណាក់កាលសាងសង់ ដំណើរការ និង ការបញ្ចប់គម្រោង ។

ប្រព័ន្ធគ្រប់គ្រងបរិស្ថាន(Environmental Management System) មានន័យថា ជាស្តង់ដារនៃប្រព័ន្ធ គ្រប់គ្រងបរិស្ថាន ISO 14001 នៃឆ្នាំ ២០០៤ ។

របាយការណ៍អង្កេតតាមដានបរិស្ថាន: ជារបាយការណ៍ស្តីពីការតាមដាន និង វាយតម្លៃបរិស្ថាន របស់គម្រោងអភិវឌ្ឍន៍ ដូចដែលមានចែងនៅក្នុងផែនការគ្រប់គ្រងបរិស្ថាន ដែលដាក់ជូនក្រសួង បរិស្ថាន។ កម្មវិធីតាមដាន ត្រូវអនុវត្តតាមដំណើរការ និង ការកំណត់ពី គុណភាពបរិស្ថាន ដូចមាន ចែងក្នុង ផែនការគ្រប់គ្រងបរិស្ថាន ដែលបានអនុម័តជាផ្លូវការ ។

គម្រោងដែលមានស្រាប់: គម្រោងដែលមានស្រាប់ គឺ ជាគម្រោងទាំងឡាយណា ដែលកំពុងសាង សង់ ដំណើរការ ឬ នៅដំណាក់កាលបញ្ចប់នៅក្នុងរដ្ឋគម្រោង ដែលកំពុងអនុវត្តមុន ពេលចូលជា ធរមានរបស់ច្បាប់ស្តីពីការវាយតម្លៃហេតុប៉ះពាល់បរិស្ថាន ។

អ្នកត្រួតពិនិត្យឯករាជ្យ: ជាអ្នកត្រួតពិនិត្យជំនាញ ដែលមិនបានជួលមកដោយគម្រោង និងពុំបាន ទទួលបានផលប្រយោជន៍ផ្នែកហិរញ្ញវត្ថុពីគម្រោង ។

ការយល់ព្រមជាមុន ដោយសេរី និងបន្ទាប់ពីជ្រាបព័ត៌មានគ្រប់ជ្រុងជ្រោយ: មានន័យថា កិច្ចដំណើរ ការចូលរួមសាធារណៈត្រូវតម្រូវឱ្យម្ចាស់គម្រោងផ្តល់ព័ត៌មានដល់សហគមន៍ អំពីវិធានការកាត់បន្ថយ ផលប៉ះពាល់បរិស្ថាន មុនពេលរបាយការណ៍វាយតម្លៃហេតុប៉ះពាល់បរិស្ថានបឋម និងពេញលេញ ត្រូវបានបញ្ជូនទៅក្រសួងបរិស្ថាន។ ម្ចាស់គម្រោងត្រូវផ្តល់ពេលវេលាគ្រប់គ្រាន់ដល់សហគមន៍ ដែលរងផលប៉ះពាល់ ក្នុងការពិចារណាលើវិធានការកាត់បន្ថយផលប៉ះពាល់នេះ។ សហគមន៍ដែល រងផលប៉ះពាល់ត្រូវឯកភាពលើវិធានការណ៍កាត់បន្ថយផលប៉ះពាល់ ដោយពុំមានទទួលរងការដាក់ សម្ពាធឬការបង្ខិតបង្ខំពីរូបវន្តបុគ្គល ឬនីតិបុគ្គលណាឡើយ។

ការវាយតម្លៃហេតុប៉ះពាល់បរិស្ថានដំបូង: គឺជាការវាយតម្លៃហេតុប៉ះពាល់លើបរិស្ថាន និងសង្គម ដំបូង ដើម្បីប្រមើលផលប៉ះពាល់ផ្នែកបរិស្ថាន និង សង្គម ដែលកើតចេញពីគម្រោង និង សកម្មភាពអភិវឌ្ឍន៍ផ្សេងៗ ដោយរំពឹងថានឹងមានហេតុប៉ះពាល់តិចបំផុត ដែលអាចមានវិធានការ កាត់បន្ថយហេតុប៉ះពាល់បរិស្ថាន ។

ផែនការគ្រប់គ្រង: ផែនការគ្រប់គ្រង គឺ ជាឧបករណ៍សម្រាប់ប្រើជាឯកសារគោលក្នុងការ គ្រប់គ្រង ជាពិសេស បញ្ហាគម្រោង និង ជាយន្តការសម្រាប់ដោះស្រាយទៅនឹងសំនួរ ហេតុអ្វី ជាអ្វី យ៉ាងម៉េច នរណា ប៉ុន្មាន និង ពេលណា សម្រាប់បញ្ហាទាំងនោះ ។

ប្រព័ន្ធគ្រប់គ្រង (Management System): ក្របខណ្ឌនៃដំណើរការ និងនីតិវិធីនានា ដែលត្រូវបានប្រើ ប្រាស់ក្នុងការធានាឱ្យបានថា អង្គការណាមួយអាចបំពេញកិច្ចការទាំងអស់ ដែលចាំបាច់តម្រូវឱ្យធ្វើ ដើម្បីសម្រេចបាននូវវត្ថុបំណងទាំងឡាយរបស់ខ្លួន។

ការកាត់បន្ថយ (Offset):ការអភិរក្សដែលអាចវាស់វែងបាន កើតពីសកម្មភាពដើម្បីបង្កើតអោយមាន សំណងជំងឺចិត្តលើហេតុប៉ះពាល់លើជីវចម្រុះ ដែលកើតចេញពីគម្រោងអភិវឌ្ឍន៍ និង យន្តការសម រម្យ សម្រាប់ជៀសវាង កាត់បន្ថយ និង ការស្តារឡើងវិញ ។ ជាទូទៅ វាមិនស្ថិតនៅក្នុងទីតាំងរបស់ គម្រោងទេ ។

អ្នកស្នើសុំគម្រោង: អ្នកស្នើគម្រោង គឺជាម្ចាស់គម្រោង ឬ អ្នកអភិវឌ្ឍន៍គម្រោង ដែលសំដៅលើរូបវន្ត បុគ្គលទាំងឡាយ នីតិបុគ្គល ឬ ស្ថាប័ន ដែលបានទទួលការអនុញ្ញាតធ្វើការសិក្សាស្រាវជ្រាវ កសាង និង អនុវត្តគម្រោង ។ អ្នកស្នើគម្រោង អាចមកពីស្ថាប័នឯកជន ស្ថាប័នរដ្ឋ ឬ ស្ថាប័នទទួល បន្ទុក អភិវឌ្ឍន៍។

ការចូលរួមជាសាធារណៈ: ការចូលរួមជាសាធារណៈ មានន័យថា ជាការពិគ្រោះយោបល់ និង ការ ចូលរួមពិភាក្សាក្នុងដំណើរការ ការវាយតម្លៃហេតុប៉ះពាល់បរិស្ថាន ការផ្លាស់ប្តូរគំនិត និងមតិ យោបល់ ការទទួលយកពីគម្រោងដែលនឹងទទួលរងហេតុប៉ះពាល់ផ្ទាល់ និង ប្រយោលពី គម្រោងអភិវឌ្ឍន៍ និងដំណោះស្រាយបញ្ហា ដែលរាប់ចាប់តាំងពីកំឡុងពេលតាក់តែងផែនការ ការអនុវត្ត និងការជួសជុលផ្នែកបរិស្ថាន និងការស្តារឡើងវិញ មុនពេលបញ្ចប់គម្រោង ។

ការស្តារជាថ្មី (Refurbishment):ស្ថានភាពនៃការស្តារទៅកាន់ស្ថានភាពល្អរបស់វាកាលពីមុន។

គម្រោងផែនការផ្លាស់ទីលំនៅថ្មី (Resettlement Action Plan): ជាឯកសារ ឬ បណ្តុំឯកសារ ដែលធ្វើ ឡើងជាពិសេស ដើម្បីកំណត់សកម្មភាព ដែលនឹងយកមកប្រើដើម្បីដំណោះស្រាយបញ្ហា (ផែនការទាំងនេះ នឹង កំណត់ដោយសេចក្តីណែនាំស្តីពី សំណងជំងឺ ចិត្ត និង ដំណោះស្រាយ សម្រាប់ប្រជាជនដែលរង ហេតុប៉ះពាល់ដោយសារគម្រោងអភិវឌ្ឍន៍)។ ផែនការនេះ ត្រូវបញ្ចូលអត្ត សញ្ញាណរបស់អ្នកដែល ត្រូវបានទទួលការដោះស្រាយ ការសិក្សាពីសង្គម-សេដ្ឋកិច្ច សម្រាប់អ្នក

ដែលទទួលការដោះស្រាយ វិធានការដែលនឹងយកមកអនុវត្ត ដែលជាផ្នែកមួយនៃដំណើរការដោះស្រាយ ដោយរាប់ទាំងជំនួយ នានា ក្នុងការដោះស្រាយបញ្ហា និង ការគាំទ្រផ្នែកជីវភាព ព្រមទាំង យន្តការផ្នែកច្បាប់ និង សំណងជំងឺចិត្ត តួនាទី និង ការទទួលខុសត្រូវរបស់ស្ថាប័ន ការគ្រប់គ្រង ថវិកា និង ហិរញ្ញវត្ថុ ពេលវេលា កម្មវត្ថុ និង ក្រុមគោលដៅ យន្តការកែប្រែទុក្ខព្រួយ ការតាមដាន របាយការណ៍ និង ការពិនិត្យ និង ការយល់ដឹងពីការពិគ្រោះយោបល់ ការចូលរួម និង ការផ្លាស់ប្តូរ ព័ត៌មាន ។

ការជ្រើសរើសគម្រោង: ការជ្រើសរើសគម្រោង មានន័យថា ជាការកំណត់ប្រភេទគម្រោងស្នើសុំ ដើម្បី ពិនិត្យមើលថាតើ គម្រោងនោះចាំបាច់អោយធ្វើការវាយតម្លៃហេតុប៉ះពាល់បរិស្ថានដំបូង ឬ ការធ្វើ ការវាយតម្លៃហេតុប៉ះពាល់បរិស្ថានពេញលេញ ។

ការវាយតម្លៃហេតុប៉ះពាល់សង្គម: គឺជាដំណើរការនៃការសិក្សា និង ប្រមើមើលពី ហេតុប៉ះពាល់ វិជ្ជមាន និង អវិជ្ជមាន លើផ្នែកសង្គមសេដ្ឋកិច្ចនៃសង្គមពីគម្រោង និង សកម្មភាព អភិវឌ្ឍន៍ដែល កំណត់ពីវិធានការសមរម្យដើម្បីទប់ស្កាត់ កាត់បន្ថយ និង ផ្តល់ជំងឺចិត្ត ដល់បុគ្គលដែល ទទួលរងការ ប៉ះពាល់ពីគម្រោង ដែលអាចជាហេតុប៉ះពាល់លើជីវិត ជីវភាព សុខុមាលភាព និង សុខភាព ។

ការវាយតម្លៃបរិស្ថានយុទ្ធសាស្ត្រ: ការវាយតម្លៃបរិស្ថានយុទ្ធសាស្ត្រ សំដៅលើលំដាប់ ទ្រឹស្តីនៃ ការវិភាគ និង ការចូលរួម ដែលមានគោលបំណង ដើម្បីរួមបញ្ចូលការពិនិត្យពិច័យ ផ្នែកបរិស្ថាន ទៅក្នុងគោលនយោបាយ ផែនការ និង កម្មវិធីផ្សេងៗ និង ការវាយតម្លៃ ការពិនិត្យពិច័យ ទំនាក់ទំនងរវាង សេដ្ឋកិច្ច និង សង្គម ។

កិច្ចព្រមព្រៀងឆ្លងដែន: ជាកិច្ចព្រមព្រៀង ដែលបង្កើតឡើងដោយរដ្ឋត្រីភាគី ស្តីពី របៀបនៃការចែក រំលែកធនធាន ដែលនឹងប្រើប្រាស់ដោយភាគីដែលពាក់ព័ន្ធ ហើយនឹងដំណើរការ ដែលត្រូវធ្វើ ប្រតិបត្តិតាម ដើម្បីរក្សាខ្លឹមសារនៃការព្រមព្រៀងនេះ ។